

## **IR-RABA' TAQSIMA**

### **Analizi Estetika tal-Letteratura f' *Il-Malti*.**

#### **(a) IL-POEŻIJA**

Fil-ħajja ta' kittieb ikun hemm ċerti ċirkostanzi li jinfluwenzawlu l-kitbiet, għax bħal kull artist ieħor il-kittieb irid ikollu pedament biex fuqu jibni x-xogħol tiegħu. Hwejjeg esterni bħal avvenimenti politiċi, kondizzjonijiet soċjali, tibdiliet reliġjużi u ħajja personali, jaffettwaw il-pinna ta' l-awtur. Imma l-akbar qawwa li taħkem fuq min jikteb hija l-kultura tiegħu. Għalhekk kull biċċa xogħol letterarja hija mera kemm taż-żmien li fih kien jgħix l-awtur kif ukoll ta' hsebijiet: għax il-kitba hija ħolqien tal-kittieb u fiha nfisha hija wkoll riflessjoni diretta tal-qalb u l-moħħ tal-kittieb-bniedem. U din ir-riflessjoni tkun bħal “screen” tat-“talkies” li fuqu naraw il-ġrajjet psikoloġiċi u sentimentali ta' l-awtur. Kull kitba, mela, hija record ta' hsebijiet u tqanqiliet, u fl-istess hin hija wkoll eżerċizju tekniku.

Għalkemm iż-żmien ibidel kollox, ukoll l-arti, insibu xi haġa li tibqa' dejjem l-istess, jgħaddi kemm jgħaddi żmien. Fil-każ tal-letteratura, li hi miktuba mill-bniedem, l-elementi umani jidhru l-istess għax is-sentimenti tal-bniedem huma xorta f'kull żmien. Il-forma tinbidel minn żmien għal ieħor, bħala libsa tinbidel skond il-moda, imma l-kontnut intrinsiku, jiġifieri s-sentimenti, jibqa' l-istess, ukoll jekk forsi moħħ il-bniedem jinbidel għax il-bniedem irid jirraguna skond l-ambjent li jkun qed jgħix fih.

Kif ġa għidna, il-poeżija tolqot lill-qalb, lir-ruħ jew lill-moħħ, u minhabba f'hekk tagħmel parti essenzjali mill-ħajja umana. Kull għanja tista' turi l-ġmiel imxerred madwarna, imma jekk niflu sew il-ħwawar li jsawru poeżija niltaqgħu ma' tlett ingredjenti li huma tassew essenzjali għat-tiswir ta' xogħol artistiku. Dawn l-elementi huma: ispirazzjoni qawwija, ideat kotrana, u personalità tal-poeta. L-inspirazzjoni, li tnebbah il-poeta jikteb fuq xi tema, trid tkun qawwija, għax fejn hemm fjamma hemm ukoll in-nar, u l-ġmiel ta' poeżija jiżdied skond il-qawwa tal-inspirazzjoni. Il-kultura hija fattur prinċipali li ssebbah is-sugġetti: mingħajrha l-poeżija toħroġ sempliċi żzejjed u ftit tingħoġob. Fl-aħħarnett, il-poeżija se tirrifletti, xi ftit jew wisq, l-individwalità tal-poeta. U għalhekk meta wiehed jaqra hafna xogħlijiet ta' kittieb, iħossu influwenzat minnu, għax fil-kitbiet hemm imdeffsa l-personalità tal-awtur. Izda meta l-qarrej idur għal xi rivista bħal ma hi din ta' *Il-Malti*, m'għandux għalfejn jibża' li jiddakkar mill-personalità u l-moralità ta' xi poeta partikolari. U meta nilmhu l-personalità tal-poeta nintebhu li l-kitba hija universali, indirizzata lill-uman għax il-poeta hu bniedem bħal kull wiehed ieħor u għalhekk għandu personalità ta' bniedem.

Hafna mill-poeti li jidhru f'*Il-Malti* żammew mat-tradizzjonalizmu Malti bis-sentimenti reliġjużi u patrijottici tagħhom. Bosta drabi dawn iż-żewġ sentimenti nsibuhom imżewġin f'nisġa waħda għax fid-devozzjoni, li turi li l-poeti huma nsara tabilhaqq sinciera, tidher ukoll il-qima lejn art twelidhom li elf u disa' mitt sena ilu haddnet lil Pawlu ta' Tarsu meta tagħtu l-kenn. Barra minn hekk il-ġens Malti huwa magħqud permezz tar-reliġjon li hu jhobb:

“Missier, ħarisna; ftakar li dil-Gżira  
hi l-isbaħ xhieda tal-Vanġelu tiegħek;  
thallix lil Bintek terġa' taqa' rsira.

Aqbad it-tmun; haddem l-għeruq ta' driegħek;  
Int mexxi d-ghajsa; inti hilek kbira...  
U taf, żmien ilu, kemm waqafna miegħek.”  
(Lil San Pawl: M/36 p.8).

Dun Karm f'San Pawl jara l-ghaqda fost il-Maltin u sakemm jibqa' t-tagħlim ta' Pawlu fuq il-blat tagħna, tibqa' wkoll l-unità tant meħtieġa għall-formazzjoni ta' nazzjon.

Il-poeżija **RELIGJUŻA** għandha tkun imħallta b'xejra riflessiva u emozzjonali li tgħolli l-istil biex tnisslu dinjituż u tagħmlu solenni ha jaqbel mal-kunċett sublimi. Għalkemm hafna poeti jimxu fuq dawn il-linji, kull wieħed minnhom iħaddem il-poeżija religjuża kif jogħgħob lilu. Il-poeżija ta' Dun Karm, pereżempju, insibuha fi kliem il-Professor Aquilina “riflessiva aktar milli emozzjonali”<sup>1</sup>; fil-waqt li Cuschieri jaħseb fil-fond fuq il-Madonna u l-ħsieb tiegħu jagħgħnu b'sentimenti mill-aqwa biex jesprimi mħabbtu għal din il-Ħlejja hekk kbira.

Forsi ħadd mill-poeti kollha li nsibu f'*Il-Malti* ma jħabbatha ma' Cuschieri fil-poeżiji Marjani tagħhom għax f'Cuschieri naraw is-sentiment religjuż Manzonjan li jasal biex jibki dmugh liriku mogħni b'mużikalità, hrara u hlewwa li huma tassew heġin minn qalb il-poeta.

“Dwejra wahda, hobż wieħed, qalb wahda,  
miegħu dejjem ta' ħajtu f'kull żmien,  
sakemm waslet is-sieġha tal-fidwa,  
sakemm tlajtu l-Kalvarju flimkien.

Iddew qalbek kif baqgħet ma nqasmet,  
liema s-setgħa li żammet riġlejk  
meta msammar int rajtu fuq għuda,  
meta mejjet ilqajtu f'idejk?”<sup>2</sup>

Tassew li dawn il-versi għandhom qawwa speċjali u seher ta' ġmiel spiritwali li Cuschieri biss jaf iħaddem, u tassew ukoll li l-Poeta tal-Madonna hu konċiż u preċiż fid-

---

<sup>1</sup> “Dun Karm Poeta” fi *Studji Kritiċi Letterarji* (Lux Press – Hamrun), 1969; p.56.

<sup>2</sup> “Marija” ta' P. A. Cuschieri f'*Il-Mużja Maltija* (It-tieni edizzjoni – A. C. Aquilina & Co.), 1964; p.78.

deskrizzjonijiet tiegħu. Izda jekk dawn il-karatteristiċi ma jidhrux f'poeti oħrajn dan ma jfisserx li hu nuqqas. Il-poeti l-oħrajn jista' jkollhom xi karatteristiċi personali. Niehdu lil P. Valentin Barbara, li juri sengħa kbira meta jiġi biex jiddeskrivi fit-tul; hekk naraw dan il-kwadru sabiħ tas-Sagra Familja:

“Qed nara lilek, mara wisq żaġżuġha,  
taħdem, u tagħnet, tħit, issajar, tnaddaf;  
Ġużeppi, raġel sbejjah, mehdi f'xogħlu,  
Jisserra jew jincana, isammar, jizbogh;  
Xi drabi jersaq lejki u jerħi f'idek  
Dik ix-xi haġa ċkejnkna, li jkun dahħal

Bl-ġħaraq ta' ġbinu Ġesù jghinu, inewwel,  
Jew jaqdi lilek, jew fil-bitha għax-xmejxa  
Jilgħab biż-żrar inkella b'xi haġ'ohra.”  
(Talba ta' Omm: D/56 p.119P)

Kwadru sabiħ li għalkemm mhux konċiż hu preċiż. Ġorġ Pisani juri kif sugġett sagra jingħaqad ma' sugġett storiku, f' “Nifirħu” (D/50 p.110-112), lil Pisani narawh jifrah fl-okkażjoni tal-festi Djoċeżjani tad-Domma ta' l-Assunzjoni. Fil-ferħ tiegħu hu jgħanni lill-Madonna hafna kwartini, b'zewġ versi tat-tnax u tnejn tal-ħdax bir-rima mqabbza, mimlijin ritmu u melodiji mhabba l-għazla xierqa tal-kelmiet. F'dil-poeżija tidher ċara l-ħila ta' Pisani biex ihaddem l-istorja ta' Malta u Ghawdex, u mhegġeg mis-sens patrijottiku tiegħu jahtaf din l-okkażjoni biex juri kif id-devozzjoni kbira tal-Maltin u l-Ghawdxin lejn Sidtna Marija ma twelditx mix-xejn. Għax fil-waqt li jagħmel ġirja hafifa fuq l-istorja tal-gzejjer tagħna, Pisani juri kif ġensna:

“...baqa' minn għandha jissellef il-ħila,  
il-faraġ ta' qalbu u l-qawwa ta' driegħu  
fil-ġranet imqallba, fil-ġranet imhawda  
li jinsgu l-istorja sabiħa minn tiegħu.”

Dil-poezija hija xempju ħaj tal-ħila ta' Pisani biex jorbot suġġett ta' ġmiel spirtwali, bħal dak ta' l-Assunzjoni, ma' l-istorja Maltija u dir-rabta jinsigħa b'versi tabilhaqq vivaċi.

Għalhekk id-devozzjoni lejn Sidna Marija tidher f'kull poeta li kiteb fuqha. Għalkemm il-Professur Aquilina jidhirlu illi Dun Karm jilhaq lil Patri Cuschieri biss fis-sunett tiegħu "Mater Purissima"<sup>3</sup>, jien nahseb li Dun Karm għandu waqtiet, speċjalment fl-innijiet tiegħu lill-Madonna, fejn jiġi spalla ma' spalla ma' Cuschieri fis-sentimenti tiegħu. Biex infisser aħjar xi rrid ngħid nagħti din is-silta ċkejna:

"Meta xebba bil-ġhar minn ta' Betlem

Int sirt omm bla ma tlift l-ewwel ġieħ,

U sar ibnek dan Alla li ħalqek,

U rawk l-aṅġli demm sidrek tagħtik."

(Innu lil Sidna Marija tal-Għar: M/41 p.29)

Iżda dawn huma każi rari, u kultant xi poeziji ma narawx dik is-sengħa u l-ħila li nosservaw fil-biċċa l-kbira tal-kitbiet tal-Poeta Nazzjonali. Nieħdu "Lil Madonna tal-Karmnu" (D/38 p.91): l-ebda tqanqila ma tinħass hawn. Din il-poezija narawha mnezzgħa minn kull ħrara spiritwali u mlibbsa lbies x'aktarx passiv. Kull ma għamel Dun Karm hawnhekk kien li poġġa ħsieb daqsxejn komuni f'forma ta' poezija. U l-ħsieb m'hu xejn ħlief talba. Iżda wieħed jistenna li poeta-qassis, bħalma hu Dun Karm, jitlob xi ftit aktar bil-herqa u bil-ħegġa, speċjalment meta jkun qiegħed ikellem lill-Madonna.

Poeziji Reliġjużi oħrajn huma dawk li jfittxu fil-qalba ta' xi misterju tal-Fidi u tal-ħajja. Dawn ikunu aktar riflessivi milli emozzjonali, minhabba li jidhlu fil-profondità tal-kunċett biex jtkixxfu fuq is-suġġett. Biex tinħadem sew il-poezija riflessiva l-poeta jrid ikollu ħila deskrittiva qawwija, u kontroll fuq it-tbaqbiq tal-emozzjoni. Meta Dun Karm ried jgħarrex fil-misterju ta' Kristu zamm barra kull sentiment:

---

<sup>3</sup> Ara: "Dun Karm Poeta", fi *Studji Kritiċi Letterarji*; p.61.

“Minn ġol-qabar li kien haddnek  
hriġt rebbieh għal hajja ġdida:  
ratek kmieni l-Madaliena,  
rawk l-oħrajn li thaddtu miegħek,  
u mill-ġdid staqsew dawk il-ġhomja:  
‘Dan min Hu?’”  
(Dan Min Hu?: M/38 p.6-7)

Fid-diwi ta’ dik il-mistoqsija ninnotaw il-meditazzjoni kbira tal-poeta Nisrani li għamel fuq Kristu. Irid jipprova jifhem min hu Kristu, iżda ma jasal imkien għax jispiċċa bil-paradoss “Inti kbir fiċ-ċokon tiegħek”, illi jwasslu biex jistqarr illi l-Fidi fih biss tista’ ġġagħalna nifhmu:

“Biss min jemmen jista’ jifhem  
Dak li int u li temmejt.”

Meta mbagħad Dun Karm ikun irid jagħti sfog tas-sentimenti tiegħu, speċjalment meta s-suġġett huwa l-Ewkaristija, hu jwettaq dmiru b’sengħa tal-ghageb. Ihares lejn Ġesu’ Ostja u jgħannilu bil-qima kollha kif

“Fit-tgħanniq ta’ qalbi ma’ qalbek  
Ruhi toghxa fil-mewġ tal-hlewwiet.”  
(Nirien ta’ Mhabba’: Ġ/38 p.36)

U jgħid bl-akbar hrara kif “ix-xrara li tikbes go sidri” u l-kisra f’għajnejn Kristu huma bizzejjed biex

“Ifissruli l-ħuġġieġa ta’ mhabba  
li wasslitek biex tmut fuq salib,  
U nħoss xewqa li nrossok fi ħdani  
U mmut mghannaq ma’ l-ghezeż habib.”

Il-kuntrast li johlqu dawn iż-żewġ poeziji, miktubin minn id waħda u jitrattaw kważi fuq l-istess suġġett, huwa kbir għax waħda thaddem il-mohħ u l-oħra l-qalb. Hekk naraw kif poeta jista' jfisser hsebijietu fuq suġġett wieħed f'xejriet differenti.

Il-bniedem bir-raġuni tiegħu kollha qatt ma jasal li jifhem il-kobor t'Alla. Il-poeta jipprova jargumenta filosofikament, imma xorta jhossu jintilef hdejn l-ghegubijiet tal-Hallieq. U għax joqgħod jiddiskuti suġġetti filosofici, l-bniedem jibni poeziji ta' mhabba lejn Alla. Niehdu "Alla mhux hekk" (S/29 p.73-74) fejn insibu kuntrast bejn "nżul ix-xemx li qatt ma tinzel" u nżul ix-xemx fir-realtà. In-nies tiskanta b'tal-ewwel imma ftit toqgħod tirrifletti li Alla

“...minn dawk l-eghgubijiet  
jagħmel mija kull jum u mija jhassar.”

Hsieb sublimi bħal dan ma jistax ikun li ma jgaghalekx taħseb xi ftit fuq il-kobor t'Alla. U hu preċiżament għalhekk -- għax qagħad jaħseb fuq il-kobor u l-majestà t'Alla -- li Dun Karm wasal biex jikkomponi poezija daqshekk elevata. Meta poeta fi hsebijietu jagħmel kuntatt ma' xi haġa divina, mill-isplużjoni joħorġu versi daqsxejn tqal li jkun fihom wisq x'wieħed jixtarr. Dun Karm Farrugia, pereżempju, jipprova jitkixxef għaliex ilhobbu Ġesù wara li kasbru u dineb kontri: "Għaliex Thobbni Ġesu' Tieghi?" (M/61 p.8). Wallace P. Gulia, f' "De Profundis" (D/62 p.117-121) jipprova jifhem il-kobor mill-qawwa t'Alla, iżda meta jirrifletti gisem il-bniedem bit-tqanqiliet u l-passjonijiet tiegħu jithawwad għax ma jkunx jista' jifhem kif dan lahamna li "jbejjed id-dud" u hu vulnerabbli għal kul qżizijiet "jista' jkun l-għamara ta' l-Ispirtu Santu". Imbagħad f' "Marjana" (S/55 p.74-76) jintebah li jrid isir bħat-tfal żgħar biex isib is-sliem. U jkun se jaqta' qalbu meta jistaqsi kif jista' jkun li jinsa l-esperjanzi kollha tal-hajja bil-passjonijiet mixwija fuq il-gradilja taż-żgħozija". Imma l-faraġ isibu fil-Madonna. Fil-waqt li Ġużè Cardona f' "Għaliex Mulejja?" (Ġ/62 p.49-50) jistaqsi 'l Alla għaliex fid-dinja hawn dan it-taħwid kollu, fejn il-hlejjaq ikasbru lill-Hallieq, fejn xi bnedmin qegħdin lebsin il-maskra tal-ipokrezija, u fejn hawn mard u gwerer. Kif diġà għidna, dawn it-tipi ta'

poeżiji huma aktar riflessivi milli emozzjonali, għaliex il-poeti jraġżnu t-tqanqiliet umani tagħhom.

Jagħmel x'jagħmel il-bniedam, bilfors irid ikun hemm xi waqtiet f'haġtu meta hu jdur lejn Alla u jipprova jsib il-faraġ fih. P. Val. V. Barbara f' "Faraġ" (D/45 p.104) jurina kif il-bniedem meta jsofri jew jaqa' f-irdum shih ta' deżolazzjoni, jirribella kontra n-natura tiegħu stess biex jilmenta "x'nambi din haġti" u f'hin wiehed isejjah lill-mewt:

“Ersaq, ja Mewt, hudni mieghek,  
Žommni taht ħarstek marbut,  
Le m'intix jasar, il-jasar hi l-ħajja,  
Mieghek imghannaq immut.”

Bniedem hekk, li saħansitra jasal biex jishet 'l ommu, bilfors li jkun irid jiċhad il-ħajja. Izda malajr jimmuta malli jħares madwaru u jhoss ir-raġġi tax-xemx jolqtuh għax huma jfakkruh f'Alla u fih jistabar għax hemm il-faraġ. Lil Alla mhux kulhadd iħares lejha bl-istess għajn: hemm min iqisu bħala ħabib li ma jidhak b'hadd; hemm min jarah bħala sid jew mgħallem t'għerf infinit; oħrajn jaraw fih il-kenn shun ta' missier twajjeb; u oħrajn ilibbsuh il-korazza ta' mexxej għaqli. Izda l-aktar attribut li naraw f'dawn il-poeżiji huwa l-ħniena ta' Alla li tidher f'kollox: fil-faraġ li l-bniedem isib fih; fil-ħolqien; fil-fidwa; u fit-talb tan-nies li jdur lejh biex jehlishom mill-gwerer. Fis-sunett tiegħu "Sejha t'Alla" (S/56 p.76) Ġużè Muscat Azzopardi fl-aħħar terzina jiftakar fil-ħniena t'Alla meta jgħidlu biex

“...f'mewti tiftakarx kemm drabi slabtek:  
li ħlaqtni ftakar biex nithenna mieghek.”

Dan hu kuncett mogħni b'kull għaxqa ta' gmiel spiritwali li tagħti gieħ u qima lill-Ħallieq. U ma' dan il-poeta messu zied ukoll il-ħsieb li Dun Karm fisser f'għaxar sillabi biss meta tbissew 'l Alla u qallu:

“ghax Inti,  
Mulej,  
tal-midneb  
Feddej.”

(Int Alla Hanin: D/26 p.129).

Il-poeta, imheggeg minn sentimenti gholjin, jintilef f'riflessjonijiet etiċi u jasal biex jibni dinja lirika. Izda f'din id-dinja hu juri biss ftit minn imħabbtu lejn Alla. Ma jistax ikun li fin-nisġa tal-versi jidher kollox ghax hadd ma jista' jghid, la bi kliem mahzuż u l-anqas bi kliem mitkellem, dak kollu li jhoss jew li jahseb.

Il-poeta li jahseb fuq Alla ma jistax ikun li ma jahsibx ukoll fuq ir-relazzjoni li hemm bejn Alla u l-Bniedem. Izda din ir-relazzjoni mhux għal kulhadd hi l-istess: hemm min iħares lejha minn aspekk pożittiv u hemm min iħares lejha minn aspekk negattiv. Biex infisser sew dak li nixtieq ngħid se niehu żewġ poeti-qassisin u nuri kif kultant jahsbu differenti, għalkemm wiehed hu d-dixxiplu ta' l-iehor. Dun Karm fil-poezija “Il-Ghanja ta' l-Imhabba “ (Ġ/39 p.38) jilmaħ l-egoizmu ħaj fil-bniedem meta jikkonsidra r-relazzjoni Alla-Holqien-Bniedem:

“Il-Bniedam biss li jaf x'inhi l-imhabba  
L-Imhabba ma habbiex;  
Qalbu kesħet fis-silġ tal-Jien imħabbar  
U l-ghanja m'ghannihex.”

Il-poeta hawnhekk jithassar lill-bniedem talli ma jroddx l-imhabba lil Alla ghax hu tant imghaffeg mill-kburiya iebsa ta' qalbu. Izda mhux hekk Dun Frans Camilleri meta joqgħod jikkontempla fuq l-istess trianglu. F' “Iżjed mill-Għoli” (D/64 p.105) il-bniedem jidher iktar elevat u dinjituz mill-hlejjaq kollha ghax ġismu hu maqdes shiħ li jirrifletti 'l Alla.

“Imma jitghaxxaq jara  
mhux fejn noqogħdu ahna  
-- il-palazz jew l-ghorfa --  
izda lilna l-bnedmin, fqajrin u ghonja,  
tempji hajjin fejn ihobb jghammar Hu.”

Il-bniedem hu tempju ħaj t’Alla, għax hu ġie msawwar fi xbieha tiegħu meta nefah fih ruħ imqaddsa.

F’poeziji riflessivi naraw kif hsieb teologiku jintlibes f’nota lirika li ssebbah il-logika kiesha u turi s-sbuhija tal-Fidi, ukoll jekk fl-essenza tagħhom xi poeti huma ezistenzjalisti jew soggettivi. Izda meta nduru għall-innijiet dawn mhux daqshekk ieb sin biex tifhimhom għax huma versi hfief u mmuzikati, u huma tajbin kemm għal-letterarju u kif ukoll għar-religjuż. L-innijiet għandhom siwi letterarju għax helwin u juru kemm il-Maltin, nies tassew religjużi, jagħtu każ iċ-ċerimonji tal-knisja. Huma jgiegħelu lin-nies jieħdu aktar sehem fil-funzjonijiet u jsemmgħu lehinhom fil-kulti religjużi tagħna. Dawn l-innijiet xi ffit jew wisq dejjem għenu biex jimlew dik ir-rokna fil-ħajja religjuża Maltija li kienet vojta. Dari hafna mill-innijiet tal-patrni parrokkjali kienu jinkitbu b’ilsna barranin, u l-poplu kien ikollu joqgħod jisma’ d-daqq għax il-kant ma kienx jifhmu.

Għalina l-Maltin il-Fidi hija gawhra prezzjuża li wrtina minn generazzjoni għall-oħra kultant b’tixrid ta’ demm. Ahna nibqgħu ngħożzuha bħala wirt nazzjonali, u xhieda ta’ dan huma l-hafna poeti Maltin li hambqu patrijottikament favur ir-religjon Nisranija.

“L-ewwel u l-oħla dmir li thobb lil Alla  
għax minnu d-dawl utieq li jtik il-ħajja;  
Alla fi hsiebek, mat-tektik ta’ qalbek,  
Alla ma’ dwarek.”

(Alla u Art Twelidna: D/41 p.144-145)

Din hi fehmet Ġużè Chetcuti li aktar 'il quddiem fis-saffika jgħid kif għalkemm “inqerdu ġnus bil-kotra” il-ġens Malti baqa’ “bla mtiefes f’dinu”. U għax baqa’ fidil lejn dinu l-ġens Malti baqa’ wkoll unit. Hi din l-għaqda tal-poplu fi zmenijiet t’għawg kbir li tagħmilna ġens. Dan jurihulna Dun Karm fil-poeżija “1921” (D/39 p.80) meta jindirizza lill-poplu Malti nhar l-ghoti tal-Kostituzzjoni:

“Għandek mera fil-ljuni qalbiena  
Illi tqabdu mal-Mislem magħdub;  
Kienu ftit, u kien għadu bla ħniena,  
Izda rebħu bil-għaqda tal-qlub.”

Il-poeżiji **PATRIJOTTIČI** jghinu biex insaħħu n-nazzjonalità Maltija għax inisslu tqanqiliet ta’ lealtà u mhabba lejn dak kollu li hu Malti. Hafna huma dawk li sabu l-ispirazzjoni fil-patrijottizmu għax jaqblu ma’ Rużar Briffa:

“Li n-nies Maltija ġens mill-ewwelnett,  
u qatt ma tista’ ġgerrah rix haddiehor  
għax għandha tagħna.”

(Ġens il-Malti: S/25 p.89).

Fil-patrijottizmu tidher il-qima li tisthoqq lil Artna, għax dan is-sens mhu xejn ħlief stqarrija ta’ mhabba għall-Gzejjer Maltin. Il-ġrajja u l-istorja ta’ ġensna jgħaxxqu u jqanqlu l-qlub poetiċi li twieldu fuq dawn il-Gzejjer ċkejknin, u jnisslulhom imhabba li tisboq kull imhabba ohra. Tant hu hekk li l-hena u d-dwejjaq ta’ Malta jkunu wkoll l-hena u d-dwejjaq ta’ niesha, għaliex min iħobb għandu jaqsam kemm ferħ u kemm niket mal-maħbuba tiegħu. Issa naraw lil Nikol Biancardi jifrah fit-8 ta’ Settembru:

“Dhul Settembru! B’lehen wiehed  
nghannu lkoll l-għanja tar-Rebħ!  
Malta tqabdet! Malta rebħet!  
Fegġ fuq Malta żmien is-sebħ.”

(Il-Għanja tar-Rebħa: S/43 p.70).

U issa lil Ġużè Chetcuti jibki għax il-gwerra ma gabet xejn għajr qerda, għalkemm Malta kienet għal darba ohra rebbieħa:

“Fittixt fit-toroq: ġrejt fl-ibliet u r-rhula  
Nixxennaq għas-sabiħ b’hegħa u bi hrara,  
Ma rajtx hlief herba. Hassejt għafsa b’qalbi  
X’hin, mort fejn mort, ma sibtx hlief dmugh  
u hsara.”

(Lil Malta: M/44 p.4)

Kultant ukoll jagħtuha ċanfira ta’ korrezzjoni, mhux ta’ tmaqdir; ċanfira mahruġa mill-qalb u mlibbsa l-libsa tal-patrijottizmu għax lil arthom ikunu jridulha l-ġid.

“Malta tiegħi, jien rajtek filgħaxija  
Tiggerra max-xtajtiet u t-triqat tiegħek;  
Tilbes, titkellem, tidhak bla misthija  
U fi mħabbiet bla ġieħ, belha, titmiegħek.”

(Liema...?: S/44 p.90)

Hawnhekk Dun Karm jgħid lil Malta biex toqgħod attenta mill-barranin, u jwahnhal fihom talli qegħdin iħażżnuha u jneżżgħulha l-libsa rżina sa fuq driegħha. Izda mbagħad meta l-Poeta Nazzjonali tagħna jintebaħ li huma l-Maltin stess li qegħdin ibikku ’l Malta mħabba s-serq tal-“black market”, hu jixher:

“Għaliex, mela, narak b’dak wiċċek niedi  
Bid-dmugh? X’inhu li q’ed, j’Omm, ibikkik?  
‘Fahhruni l-barranin...kasbruni wliedi’.

(Biki ta’ Omm: M/43 p.5)

Dawn iż-żewġ ċanfiriet għandhom xejra ta' profeziji. Il-poeta jitwaħħad mal-profeta biex iwissi bi ftit didattiċiżmu lill-Maltin: jekk ulied Malta ma jwarrbux il-bluha tal-barranin u l-egoiżmu tagħhom ukoll ma' huthom stess, allura Malta se ssib ruħha b'qagħda tassew hażina għax se tmur għall-agħar moralment – għalkemm diġà tinsab fiżikament imġarrfa bil-balal qerredija.

Dawn kienu s-sugġetti l-aktar li ġew ittrattati fil-poeziji profani u reliġjużi fi żmien l-aħħar gwerri dinjija. Izda l-patrijottizmu nsibuh jiehū bixra oħra. Il-poeti dejjem taw ġieh xieraq lil niesna kbar u bnewlhom monumenti liriċi li ma jittieklū b'ebda xita jew riħ. Imma meta jkun hawn xi nuqqas ta' qima lil xi hadd Malti, arah il-poeta bil-pinna tiegħu iħarbex biex isewwi:

“xortik haqritek ħaj, haqritek mejjet,  
u baqgħet sa dal-jum tagħtik bis-sieq.”

(Lil Dun Mikoel Xerri: S/62 p.67-71)

Bla ebda misthija Karmenu Vassallo jgħolli lehnū għan-nuqqas ta' rispett li l-Maltin qegħdin juru lil wieħed li ċarċar demmu għall-ġieh ta' Malta u baqa' mingħajr ebda mafkar wara li għaddew 'il fuq minn seklu u nofs. Vassallo jniggeż għax hekk kien hemm bżonn. Infatti f'din il-poezija ninnotaw hjiel ta' sarkażmu Ġustjan meta jistaqsi lil Dun Mikiel jedd iltaqax mal-Poeta Nazzjonali u jekk dan qallux kemm il-Maltin għadhom jiftakru lil dak li ċarċar demmu għal ġieħhom. Vassallo jgħidlu ironikament:

“naħseb li kliemu qanqlek  
u għandu mnejn ħajrek ukoll ma' ruhek  
safja u sabiħa terġa' tgħaqqad ġismek  
biex tiġi ttertqu u tbiċċru għat-tieni darba  
għall-fidwa tal-Maltin.”

Il-patrijottizmu hawnhekk hu differenti minn dak tas-soltu. Il-poeta ma jfahharx, imma jmaqdar biex jikkundanna n-nuqqas ta' mhabba lejn wiehed li kien xkubettjat ghax ried li ġensu jkun hieles.

Jekk poeta jhobb lil Gżiritu ma jistax jonqos li jkun iħobb ukoll ilsien. Il-patrijottizmu għall-Malti l-aktar li deher kien fiż-żmien taċ-ċaħda. Hafna ssiltu bl-aħrax biex l-ilsien nazzjonali jiehu post xieraq f'daru, ghax bosta kienu dawk li ntebħu li l-Malti kien mezz tajjeb ta' komunikazzjoni billi wiehed seta' jinqeda bih f'kull fergħa tas-socjeta'. Dawk li kienu favur il-Malti kienu juru biċ-ċar li:

“Mhux Malti min imaqdar  
lil dan ilsien sabih,  
mhux Malti min għall-frugħa  
jistħi jiftaħar bih.”

(L-Ilsien Malti: Ġorġ Pisani M/37 p.16)

Kultant il-poeta kien jisbel meta jara lsienu mibgħud bl-ikreh:

“X'jimpurtani 'khux feniċju,  
jekk hux għarbi jew latin,  
jekk hux aħrax, jekk hux helu,  
dan il-lsien tagħna l-Maltin.”

(Il-Għanja tal-Lsien Malti: D/39 p.93-94).

L-imħabba għall-ilsien li ha minn sider ommu ġġieghel lil Dun Karm iwarra b'hegga kbira kull argument, kemm jekk hu lingwistiku u kemm jekk hu estetiku. Għalkemm dawk kollha li ġġieldu għall-Malti qalgħu hafna fuq wiċċhom, kollha fehmu li lsienna kien li jagħmilna ġens uniku:

“Malti! oh Malti! Int biss ilsieni,  
l-ilsna l-oħra barranin;

int tagħzilna mill-ġnus l-oħra,  
bik tingħaraf il-Maltin.”

Id-diwi ta’ lehen il-poeta għadu magħna għalkemm forsi għad hawn min jahseb xort’ oħra.

Meta wiehed jgħid li jhobb ’l Art Twelidu jkun qed jgħid ukoll li jhobb grajjietha. Fuq sfond storiku nkitbu hafna. Kultant wiehed ma jkunx jista’ jagħmel distinzjoni bejn versi storiċi u oħrajn patrijottiċi, għaliex ġeneralemnt il-Poeżiji storiċi jkunu mqanqlin mis-sens patrijottiku tal-kittieb. Kif jurina sew il-Poeta tal-Istorja, element importanti fil-poeżiji storiċi huwa dak deskrittiv. Izda d-deskrizzjonijiet iridu jkunu konċiżi mħabba n-natura tal-poeżija li ma tħallix wisa’ għal xniexel żejda. Bhala eżempju niehdu l-poeżija ta’ Ġorġ Pisani “Għar Dalam” fejn insibu kif Malta nfirdet minn mal-kontinenti: il-baħar (D/33 p.122-123)

“Għalhekk bil-qawwa kollha  
Li għandu ġewwa driegħu  
Bil-lejl firidha mit-tgħanniq ta’ shabha,  
U ‘l hawn harrabha miegħu.”

L-immaginazzjoni tal-poeta tgħin hafna biex tohloq kwadru sabiħ u ħaj. Pisani mar lura fl-istorja bikrija ta’ Malta, f’dak il-perijodu meta grajjet Malta tnaqqxu fil-blat, imħaffer minn id in-natura u minn ebda id umana. U hekk tidher l-immaginazzjoni għammiela tal-poeta.

Għidt li l-poeżija tixhed it-tqanqiliet umani tal-poeta, għalhekk ma jistax ikun li l-IMHABBA tithalla barra: b’imħabba rrid infisser dik ta’ raġel għal mara. Dan hu sentiment nobbli li nebbah hafna poeti, għax l-imħabba hija mottiv importanti għall-ispirazzjoni u suġġett dinamiku. Il-ġibda ta’ żewġt iqlub li twassal għaž-żwieġ hija ġibda sovraumana u mhix ta’ min iwaqqagħha għač-čajt. Iz-żagħżuġh, mhežhež mit-tbaqbiq tal-imħabba, jkanta, u l-għanja tiegħu tixgħel bis-sinċerità ta’ qalbu. Bosta drabi huma l-versi liriċi li jesprimu għanjet l-imħabba u t-tul tagħhom jindika l-mument tal-lehma.

Hekk huma l-biċċa l-kbira tal-vrus ta' Briffa: helwin għax qosra u ħfif, u mimlijin imħabba Katullana. Izda kultant il-versi jkunu twal għax il-poeta jinqeda b'dak il-metru li jhossu li jista' jfisser ruħu aħjar.

Element importanti li jidher fil-poeziji tal-imħabba hija l-vitalità fil-vrus għax huma emozzjonali. U bilfors, għax il-poeta jbaqbaq bl-ifjen imħabba ta' żagħżuġ u jikkomponi għanjiet tassew sentittivi. Kull sentiment ikollu effett kbir fuq qalb sensittiva, u għalhekk l-icken xrara tnibbet splużjoni kbira. Louis Ellul f' "Għanjiet ta' Mħabba" (S/48 p.93) irid jinsa ftit it-triq imħattba tal-ħajja u f'daqqa jdur fuq is-sieħba tiegħu, u

“Tfajla ninhabbu! Nimxu sfiq għall-ħdura!  
Nitwaħħdu mat-tektik ta' qlubna t-tnejn,  
Inghixu siegħa ħienja f'għaxqa għalina,  
Ninsew għal ftit l-imrar ta' dal-jumejn.”

Kliem imhegġeg mir-rieda soda tal-maħbub. Hija kitba fiżiko-romantika li turi l-poeta kemm hu realistiku u li tfakkarni xi ftit f'Donne. Għalkemm irid jinsa l-hemm tal-ħajja biex jixxaħxaħ f'tgħanniqā amoruża, hu ma jintilefx f'avventura fantastika. L-imħabba fiżika mhix żina imma sentiment għoli għaliex hija haġa naturali. Pisani wkoll jokrob għal din ix-xorta ta' mħabba meta jiftakar fil-kuntatt fiżiku li hu kien ikollu mal-maħbuba tiegħu. Mhux se joqħod jinkwieta jekk il-kuluri tal-qawsalla, tal-fjuri u tal-għasafar jintilfu, basta jerga' jara l-hlewwa f'wiċċ it-tfajla ta' qalbu:

“Jekk jintilfu dal-lwien ftit jimporta  
Kieku tista' int tregġa' s-sbuħija  
Tal-lwien ħomor li kellek fuq wiċċek  
Meta bistni fil-jiem taż-żoġħija.”

(Lwien: Ġ/41 p.39)

Poezija bħal din inqisha bħal tieqa fil-ħajja intima tal-poeta li jrid jiftaħ qalbu bis-sinċerità kollha mal-pinna tiegħu. U meta poezija tkun introspettiva bilfors li tkun xi ftit aktar soġġettiva mill-oħrajn għax l-individwalità tal-poeta tidher tigri fiha.

Fl-essenza tiegħu s-sentiment tal-imħabba f'kulhadd huwa l-istess, iżda l-mod kif il-poeti jittrattawh ivarja minn poeta għall-iehor. Vincent Ungaro jixxennaq għall-ħajja avventuruża fl-imħabba u jgħid lil martu fil-waqt li jintilef f'holma t'illużjoni fantastika:

“Immorru, Marija,  
Naħarbu flimkien,  
Inħallu warajna  
Malajr, bla dewmien  
Did-dinja tad-dnewwa  
Li tkasbar kull sewwa.”  
(Immorru...: M/56 p.22)

Il-versi qosra u ħfief tal-poezija, b'rimi mqabbżin u mbewsin, jagħtu heġġa speċjali lill-kelmiet. U dil-heġġa tgħin biex tpingi aħjar l-entuzjażmu tal-poeta maħbub. Barra minn hekk il-versi fihom melodija, frott tas-sensittività tal-poeta li tgħin biex tnissel poezija soġġettiva. Tant li l-poeta jikxef ruħu quddiemna, jurina ego mimli passjonijiet sajfin li jridu jisfogaw f'daqqa. Dan narawh kemm f'Ungaro u kemm fis-silta li kkwotajna minn Louis Ellul. Iżda meta nduru lejn Chetcuti, x'insibu? Insibu passività kbira fil-poeta tal-ottimizmu, għax fl-imħabba hu jsib faraġ enormi, kenn minn “dal-ġenn ta' ħajja”. F'hin tad-dwejjaq jgħid:

“Ma x-xewqa waqgħet bħal ma taqa' werqa  
Minn siġra mnezzgħa, x'hin bħal daql ferraħni  
Ta' ġid, ta' riżq li jien għożzejt bil-herqa:  
Habbejt kif thobb il-qalb: dad-Dawl rebahni.”  
(Minn dawl il-Qalb...: D/41 p.110).

In-natural ta' Chetcuti huwa kalm, u dan jghinu biex ikun ottimista f'kollox. Ghalhekk huma effettivi l-versi ta' Chetcuti ghax il-kalmezza tieghu tidhollok fil-vini u tigri fik halli sserrhek. Izda kultant dil-kalmezza thassarlu u tgharraqlu l-poezija. Fis-sunett "L-Ewwel Imhabba" (D/38 p.106) jidhirli li l-forma ftit tixraq lis-suggett. Fih innifsu s-sunett tradizzjonali Shakesperjan ftit jista' jkun emozzjonali, mnhabba l-hafna restrizzjonijiet ta' taqsim u r-rimi li jirrikjedi. U jien nahseb li f'deskrizzjoni tal-ewwel imhabba ghandu jidher xi ftit mit-tbaqbiq ta' sentiment gdid li jinbet f'qalb ta' tfajla fl-isbah zmien ta' zghozitha.

Bilfors li jkun hemm trattamenti differenti ghax dan is-sentiment jahdem skond in-natural tal-bniedem. Barra minn hekk, insibu temi differenti ghaliex l-imhabba tista' tkun acettata, fejn insibu nota ferrieha jew passiva; tista' tkun imchada jew ikun hemm xi dizappunt fl-imhabba li jnissel nota ta' swied il-qalb; u nistghu nsibu mhabba qatt imxebbgha fejn x'aktarx ikollna tahlita ta' ferh u niket mahruhin mill-illuzjonijiet wid-dizilluzjonijiet tal-poeta-bniedem. L-aghar haga, imma, ghall-poeta li jhobb hija t-tifikira qarsa li l-hin hu qasir:

“Qed nibza’, jghaddi z-zmien, u ma’ kull harsa  
Lejn din il-poezija nerga’ mnikket  
L-imrar ingarrab tat-tifikira qarsa.”  
(‘Dilemma zzomni sieket’: M/59 p.12)

Il-hajja transitorja tnissillu bhal biza' lill-mahbub ghax zmien ghasli bhal dan hadd ma jkun iridu jghaddi.

Izda ghalkemm jittrattaw l-imhabba b'mod differenti, il-poeti taghna qatt ma jinsew it-taghim nistrani taghom. Ma jhallux l-imhabba bejn iz-zewg sessi tigi mghaffga taht ir-riglejn bl-iskandli li l-kitba tista' tferrex.

Imhabba ohra hija dik familjari. Fil-poeziji fuq il-FAMILJA ghandna ferh, malinkonija, tigris, esperjenzi, u xenqiet fit-taqbida ghall-hajja. Il-fattur ewlieni li

jwassal għal kitba ta' poezija familjari huwa r-rispett għall-familja li jixhed qalb umana li taf tassew thobb. Billi ahna lkoll membri ta' xi familja ma jistax ikun li l-poeziji familjari ma jdoqqux nota li tqanqal f'qalb il-qarrej.

F'dawn il-poeziji naraw lill-poeti jagħmlu diversi partijiet: issa misserijiet, issa wlied u issa rġiel ikellmu lil marthom jew lil huthom. Fil-ħajja familjari ninnotaw l-umanità tal-poeti fid-dehra sabiħa ta' l-imħabba paterna, fil-piż tal-ħajja li jhossu bhala kapijiet u fil-faraġ li jsibu f'uliedhom. Fl-ulied, għal min iwettaq l-obligu matrimonjali, tidher ir-rabta tal-familja. Għalhekk fil-jum tat-twelid ta' bintu Karmenu Vassallo, wara li jirrifletti ftit fuq il-kobor t'Alla, jgħid:

“Naf biss li bzajt u fraht u qalbi nqasmet  
għax ma felhitx izzomm għal dal-misteru,  
li fil-familja giebli l-barka u s-sliem.”

(Binti: Ġ/41 p.40-42)

U l-poeta-missier waqt li joqgħod jahseb ftit fuq il-ħajja, jispiċċa b'xi twissijiet għall-ulied għax ihoss anzjetà għall-gejjieni:

“Għal Alla u Art twelidek  
Agħti demmek u gidek,  
F'idejk  
Ix-xabla, u n-nar f'għajnejk.”

(Lil Binti: D/43 p.76-77)

Il-paċi fil-famija lil Chetcuti tagħtu l-ispirazzjoni poetika u l-ottimizmu qawwi li nosservaw fih. Lil Alla ma jinsiehx u jara kif jagħmel biex inissel imħabba għar-religjon f'uliedu.

Ir-rabta tal-familja bilfors li tinfluwenza t-tfulija tal-poeta, u għalhekk kultant jinfexx f' tifikiriet taż-żoghžija. U issa jitkellem fuqhom allegorikament, speċjalment meta jiftakar kif kien ikun imsaħħan u mkennen fil-ġabra tad-dar.

“Hemm f’qalbek moħbijin fl-ikbar misterju  
il-ħajja u l-mewt. Int tifraħ fi twelidna  
u tibki fit-tluq għaċ-ċimiterju.”

(Id-Dar: D/62 p.110)

Fid-dar jigrri kolloxx, ferħ u niket, u d-dar f’personifikazzjoni waħda tirreagixxi skond iċ-ċirkustanzi. Mhux ta’ b’xejn Dun Frans Camilleri, f’dan is-sunett li jixbah ħafna “Il Focolare” ta’ Pascoli fil-kunċett tiegħu, isejjah id-dar “bejta ta’ mħabba.”

Għal biċċa l-kbira tal-poeti n-NATURA hija ħarba mill-gheluq tar-realtà għall-ftuħ helliesi tagħha. U ma ssirx ta’ xejn din il-ħarba, għax f’dak il-helsien tal-ftuħ il-poeti kultant iħossuhom jintilfu minn sensihom ħalli jagħmlu kuntatt m’Alla. Imbagħad l-imħabba t’Alla tingħaqad u tithallat mal-ġmiel żagħżuġ tal-ħolqien. Il-kliem ta’ l-aħħar żewġ strofi idillici ta’ “Xenqat ir-Raba” ta’ Dun Karm (M/26 p.14-15), jesprimu x-xewqa ta’ bosta poeti oħra li ħażzu xi vrus fuq in-natura:

“Irrid dar ċkejnkna li fuq ġbinha tisreg  
ix-xemx ta’ nofs in-nhar, imzejna fl-aħdar  
tad-dwieli u tal-laring, nadifa u bajda  
bl-insiġ tar-raħal.

U hemm nixtieq immut: minn hemm tittajjar  
aktar ħafifa qalbi lejn is-sema;  
aktar hieles hemmhekk jingabar ħsiebi  
fil-ħniena t’Alla.”

Il-poeta jixxennaq f'din is-saffika għall-irtubija helwa taht riglejh, għall-ħaxix niedi jħaxwex madwaru mal-fewġa friska, u għas-sema safi mikxuf fuq rasu. Ix-xewqa tal-poeta-bniedem imjassar mill-industrijaliżmu hi tant qawwija li bħal wiehed ħabsi, maqful f'ċella kiesha u iebsa minn fejn roqgħa kwadra biss turih “terha kahla s-sema”, jiftah gargieh biex jgħajjat b'hegga kbira:

“Ifthuli dawn is-swar ha noħroġ barra  
fix-xemx, qalb l-ghana ta' l-agħsagar, fl-ajru  
mimli bis-saħħa, ifuħ b-rihet il-plejju  
b'rihet is-sagħtar.”

Dan l-entuzjażmu għall-ħajja rahlija nisthajlu wkoll fil-poeti l-oħra li jixtiequ jinsew f'tit il-ħajja ta' kuljum ha jsibu l-faraġ u jiftakru fl-id għaqlija tal-Hallieq. Għax kif jgħidilna Anton Buttigieg, li għalih n-natura hi “l-holma t'Alla”, qalb l-ghelieqi traxxax l-hena tas-sema:

“Hemm fi f'tit kliem il-barka tas-smewwiet,  
il-ħajja ġdida mnibbta kull rebbiegħa  
fuq il-fdal ta' l-imwiet ta' l-art fil-qiegħa.”  
(Xita tad-Deheb: S/47 p.77)

U bilfors li jkun hemm dan is-sliem għax Alla f'kulhadd jahseb, sa l-inqas hlejqa. Lill-bniedem il-Providenza tagħtu n-natura mhux biss biex jitgħaxxaq biha iżda wkoll biex titimghu. Ix-xita li tħabbat, tfawwar, ixxarrab u ssaqqi għandha htega kbira ankè għal din il-Gżira żgħira; u fix-xita jidher ferm qawwi l-hsieb tal-Providenza:

“Alla jibagħtek hawn, fuq din l-art fqira  
Għax hadd hlief Alla wahdu ma jitmagħna.”  
(Lix-xita: M/50 p.5)

Hekk jghidilha Vincent Ungaro li sservi bħala għajnuna kbira lill-bniedem. Izda l-bniedem, mgħaffeg mill-egoizmu naturali, kultant jinsa lill-Hallieq tiegħu u ma jumiljax ruhu quddiem Alla. Għalhekk meta jiġi f'kuntrast man-natura l-bniedem narawh mimli kburiya, kif uriena sew Dun Karm f'“Għana ta' l-Imħabba” (Ġ/39 p.38). Il-ħsieb tal-Poeta Nazzjonali hawnhekk, ma kienx illi jgħajjar lill-bniedem, izda kien li jurih l-iżball tiegħu u jiftaħlu għanjejh biex jitgħallem mill-holqien. U min-natura hemm hafna x'wiehed jitgħallem. Għal Dun Frans Camilleri n-natura kienet bħal dik il-kewkba zahrija li tmexxi lill-baħħar fi triqtu. Id-dielja stħajjilha bħall-omm twajba li ma tafx iżzomm f'qalbha għalkemm kull sena jcaħħdulha lil uliedha, u din is-sigra dawlittu mohħu u nebbħitu biex jissokta fil-missjoni qaddisa tiegħu:

“Bħalek imxejt x'hin kont sa naqta' qalbi  
fit-triq ta' l-ideal li qbadt minn dejjem,  
fil-wieghda ta' tfuliti  
li nwettaq bla waqfien eghmil ta' hniena.”

(Id-Dielja: M/64 p.12)

Il-poeta lin-natura jkellimha direttament bil-ħsieb li jgħaqqadha m'Alla, u lill-hlejjaq tagħha jqegħdhom f'qoxra ta' antropomorfizmu. Hekk il-fidi tiegħu f'Alla juriha fin-natura meta fiha jinbela' biex jitwahħhad magħha halli jkun jista' jhoss dak kollu li thoss hi. Barra minn hekk, il-poeta kultant jithabbej ma' xi haġa fil-holqien speċjalment meta jkun magħfus sewwa minn xi sentiment, bħalma Victor Hugo fl-eżilju tiegħu sab ħabib fil-baħar imqalleb tal-gżira ta' Guernsey. Ġużè Chetcuti f' “Nocturne II” (M/41 p.17-18) ma jagħmilx id-dlam l-għadu tiegħu imma jarah bħala ħabib hanin għaliex fih isib kenn ta' serħ u farag li jagħti l-ħajja mill-ġdid lill-haddiem:

“Mhux mewt u mhux qerda  
Igib miegħu d-dlam,  
‘Ma jxerred fil-ħajja  
Il-hena tas-serħ.”

Għalhekk il-poeti jduru lejn in-natura għax fl-isfog tagħhom jaraw messagġ ta' tjebea. Fid-dwejjaq tiegħu Karmenu Vassallo jsib refugju fix-xahar ta' Ottubru:

“Ottubru tiegħi, hlas in-niket, ejja,  
ejja għal bewset is-sliema; ejja fi ħdani  
ha ‘nghannqek miegħi bħala tfajjel helu  
li jaf l-hena tad-dmugh.”

(Ottubru: M/36 p.35)

Għalkemm dan ix-xahar hu xahar x'aktarx tad-dwejjaq il-poeta ma jistmerrux izda fih isib konsolazzjoni kbira għax bħalu hu mnikket, u ftit iktar 'il quddiem isejjahlu bl-isem espressiv ta' “ħabib”.

F'xogħol kreattiv, l-element simboliku mħallat ma' dak morali nsibuh magħġun fil-ħajja veġetali u animaleska, u mqiegħed b'sengħa kbira fuq tila minn ta' Turner. F'saffika ohra Dun Karm jimmaġina tahlita ta' kuluri li jfissru niket u ferħ, u juri kif f'kull hemm nistgħu naraw xi xaqq ta' tama:

“Naħseb: vistu u lellux...bejn l-art u s-sema  
nistħajjel gwienah ħfief ta' rwieħ jittajru:  
taħthom tfewwah il-gonna u fuqhom tidħak  
helwa l-Libiena.”

(Il-Libiena: D/40 p.59)

Il-Libiena, li tiġi fl-aktar xahar iswed tas-sena, ix-xahar tal-mejtin, tissimbolizza d-dawl ta' tama li wiehed jista' jilmah qalb in-niket tiegħu kollu. Fil-poeżija “Friegħi” (Ġ/50 p.57-58) P. Val. V. Barbara jgħid kif sawwar deħnu sod biex ikun jista' jgħix aktar hieni:

“Għolja l-ħajja: nwar u palm ħadrani  
jien insiġt b'għelma ta' ħelsien zgħožiti,  
nwar li għad jiftaħ f'dell il-palm tar-rebħa

ghas-shana ta' xemx Mejju fi rguliti.”

Din hi strofa li ma tistax ma tfakkarnix fil-qawl: dak li tizra', taħsad. Poeżiji bħal dawn jagħtuna studju ta' dwal u lwien impoġġija f'atmosfera naturali biex jisiltu s-sbuhija tal-kampanja Maltija u għalhekk fihom naraw is-sens ta' nazzjonalizmu tal-poeti. L-iżvolġimenti tas-sugġetti huwa mseddaq b'dettalji pittoreski u d-deskrizzjonijiet huma tant eżatti li jagħtuna stampi tal-fotografija, u wieħed jista' jqishom barra minn hekk essays fuq l-Istorja Naturali ta' artna mżewġin b'dettalji fil-fantasija artistika u bir-ritmu tal-holqien. Deskrizzjoni artistika bħal:

“F’baħar tan-nar nizlet ix-xemx: id-dija  
Għadha titnikker bejn is-sema w ilma.  
Bdiet taqa’ r-reżħa ta’ lejla xitwija,  
Xi kewkba ‘l hawn u ‘l hinn diġà bidet tilma”  
(Merħla Nghaġ: M/41 p.13).

jew bħal:

“Il-mewġ ikisser, jithan  
Fost beraq, rgħad u riħ  
Bħal ljun bir-ragħwa f’ħalqu  
U jčekček sninu shiħ;  
Daqs sur fl-irdum, fil-plajja,  
Tiqafu int, Xerbett.”  
(Xerbett: S/58 p.77-78).

U hsejjes bħal ma nsibu hawn:

“tisma’ jħaxwex u jġgri  
xi gurdien illi tgħallem minn ġrajjetu  
li d-dlam ħabibu .....

It-twerżieqa ta' grillu  
Illi twennes u traqqad.”

(Nofs il-Lejl Sajfi: S/26 p.103).

jaghtuna dettalji sbieħ u fl-istess ħin juruna l-ġmiel poetiku, tant li wieħed jista' jgħid illi fil-poeżija tagħhom il-poeti sabu palk biex ifissru l-ħsebijiet ta' moħħhom fuq il-holqien li huma riedu jagħqqdu mat-tqanqil reliġjuż.

Hafna mill-poeżiji li nkitbu f'*Il-Malti* għandhom xejra tradizzjonali. Il-kritiku tal-lum, imma, qed jilmaħ bidla fil-kitba tal-poeżija u qed jara l-poeti joħorgu mill-għeluq tar-raħal Malti biex jimirħu aktar id-dinja: “The glass-house within which Maltese artists had insulated themselves for centuries from outer influences was shattered and the four winds let in, blowing from the four corners of the world.”<sup>4</sup> Din il-bidla x'aktarx li bidet isseħħ fis-snin sittin, u jekk wieħed jifli sewwa r-rivista ta' *Il-Malti* li ħarġu matul daż-żmien għandu jsib xi poeżiji li juru din it-taqliba letterarja.

Il-bieċa l-kbira tal-poeti tradizzjonali baqgħu marbutin ma' l-istess suġġetti, suġġetti li juru l-patrijottużmu jew ir-reliġjon tal-poeta. Din ir-rabta mal-konservattizmu x'aktarx li kienet mgħejjuna mill-pressjoni soċjali u reliġjuża. Il-ħakma barranija fixklet mhux f'tit l-iżvilupp tal-kultura Maltija; barra minn hekk, il-poeti ma setgħux jgħidu dak kollu li kienu jhossu mħabba l-ambjent kattoliku. Izda meta laħqu l-**POETI ĠODDA** dawn riedu jwarrbu hafna minn dan l-ribit biex juru li l-letteratura Maltija tista' tilhaq l-istess livell ta' letteraturi kontemporanji.

L-ewwel haġa li għamlu l-poeti l-ġodda kienet li warrbu hafna mill-irbit tekniku, sabiex ikunu aktar ħielsa fil-kitba tagħhom meta riedu jithaddtu fuq l-esperjenzi spiritwali tagħhom bħala individwi. Imbagħad dawn il-poeti bdew ifittxu l-forom l-iżjed effettivi u bdew jinqdew bi kliem ħieles, mingħajr ma qagħdu jitrażżnu mill-kostruzzjonijiet tal-Malti Safi. Kultant ukoll issib xi element grammatikali nieqes minn xi sentenza f'poeżija

---

<sup>4</sup> “Introduction” ta' Prof. P. Serracino Inglott, f'*Contemporary Art in Malta* (A Malta Arts Festival Publicaton – 1973); p.7.

moderna, bħalma nsibu l-ewwel żewġ strofi ta' "Idealizmu" (M/67 p.4) ta' Charles Coleiro:

“Polvri u nirien  
nirien u theżżiż  
theżżiż u tigrif  
iġsma bir-radam fit-triq.

Pitolju u nirien  
nirien u partijiet  
partijiet u pagoda  
pagoda u twemmin  
iġsma mixwija fit-triq.”

Dan l-istil asintattiku, li m' ilux wisq li beda jinħadem fil-letteratura moderna, iħalli effetti kbar għax, kif jgħid G. N. Leech, għandu “the function of impressionistically evoking psychological states.”<sup>5</sup>. Fis-silta minn “Idealizmu” ma nsibu ebda verb iżda f'kull strofa għandna lista ta' nomi, ħafna minnhom irrepetuti, li tispicċa bi frażi nominali. Semantikament in-nomi jissuġġerixxu ġlied u ħruq; ġlied għal xi haġa sagra, għal xi ideal li ma jistax jintlaħaq għajr forsi bi ġlied u qerda. Il-figuri reliġjużi tal-patrijiet u tal-pagodi jgħollu l-ideal 'il fuq u juru li mhux xi ideal taċ-ċajt iżda wieħed serju u ta' min jiġġieled għalih. Ir-repetizzjoni fl-“anadiplosis” iżżid l-intensità tas-sentimenti mjassrin tal-idealista: sentimenti mrażżnin li ma jistgħux jisfugaw u għalhekk il-poeta jinfexx f'repetizzjoni lingwistika. Il-paralleliżmu, fuq kollox, imsawwar skond il-formula (Nom + U + Nom), inissel nota ċerimonjali u formali li toħloq kuntrast mal-kontenut mimli taħwid u qerda. Kif naraw, mela, minn din l-analiżi ħafifa tal-poeżija “Idealizmu”, eżempju tajjeb ħafna tal-poeżija moderna, il-poeta ma jitmexx direttament mal-qarrejja tiegħu. Iżda jkellimhom permezz ta' assoċjazzjonijiet u ta' figuri li kollha flimkien

---

<sup>5</sup> “Varieties of Poetic Licence” f' *A Linguistic Guide to English Poetry* ta' G. N. Leech, (Longman – 1969); p.46.

inisslu interpretazzjoni wahda: l-idealizmu jenhtieg it-tixrid tad-demm li jitqaddes imħabba das-sagrificċju.

L-istess stil asintattiku nsibuh ukoll f'dis-silta li ġejja minn “Hbiberija” (S/67 p.84) ta' P. Val. V. Barbara:

“Wisa', beraħ,  
wahdi, ċkejken,  
duda fl-immensità.”

In-nuqqas ta' elementi grammatikali huma effettivi ħafna. Suġġett m'għandniex u l-qarrej jistaqsi “min hu d-duda, min hu l-immensità?” Il-poeta beda johlq kuntrast bejn Alla u l-bniedem mill-bidunett: l-aġġettivi li japplikaw għall-immensità huma “wisa”, “beraħ”; għad-duda “wahdi”, “ċkejken”. Dan il-kuntrast huwa mqiegħed f'parallelizmu li jseddaq is-suġġett u jagħmlu iżjed formali. Barra minn hekk, nimmaginaw aħjar din l-immensità li fuqha qed jiħaddet il-poeta: il-poeta qed jgħidilna li Alla, fl-immensità tiegħu, m'għandux trufijiet fi żmien. Ma kienx biżżejjed li jgħidulna dan bil-kliem biss, imma ried jgħidulna bi stil bla verb. Hekk hass il-poeta li seta' jfisser ruħu l-aħjar, permezz ta' dan il-metodu.

Il-poeta modern beda x'aktarx jagħzel suġġetti li huma ta' bixra astratta biex jiħaddet fuqhom u dan forsi l-għaliex beda jkollu iżjed kuntatti mal-fergħat tal-filosofija u l-psikologija. E. Attard f' “Dalma” (M/67 p.21) jitkellem fuq

“... t-toqol tal-ħajja  
li niezel kuljum”

biex jgħaffiġlu qalbu; P. Val. V. Barbara jkellem direttament “Lill-Kruha” (M/67 p.8) u jgħid li qed jilmaħha kullimkien; f' “Mewt u Ħajja” (S/67 p.74) Pawlu Cachia jqiegħed f'kuntrast it-twelid, meta t-tarbija tarija taqbad “t-trejqa ta' xefaq id-dija”, u l-mewt, meta l-bniedem jimtedd biex jorqod “fit-trab tax-xjuħija”; f' “Dubji” (S.67 p.87) Oliver

Friggieri jistaqsi hafna mistoqsijiet fuq it-tama fil-ħajja tal-bniedem. Bosta drabi dawn il-poeti jfittxu metafori li huma astratti wkoll. Hekk Friggieri f' "Dubji" jistaqsi:


“Għaliex seher l-imħabba  
isewwes mill-mibegħda...?”

U meta hu jitkellem fuq il-herba soċjali li tinqala' kieku kulhadd kellu jitlaq għar-rieħu fil-poeżija "Herba" (S/68 p.83), juża l-espressjoni "d-dell tal-ġuħ u l-kruha"; P. Val. V. Barbara jinduna kemm iħobb lil Alla wkoll meta jhares "fil-waħx tar-ruħ", fil-poeżija "Hbiberija" (S/67 p.84).


Poeżija tista' tkun moderna mħabba li s-suġġett ikun wiehed modern. Fil-poeżija "Lill-Kruha" P. Val. V. Barbara beda jsib hafna affarijiet koroh fid-dinja moderna. Fost hafna hwejjeg oħra jsemmi l-użu tad-drogi:

“Fis-swali maħnuqin b'zghozija mħallta,  
Tiela' quddiemek bħur jitlef l-irjus  
u jqabba il-ħuġġieġa tal-passjoni.”

u jsemmi "il-pupi sbieħ b'xagh'rom tal-Beatles". Is-suġġetti huma ta' zmienna ukoll fil-poeżiji ta' Charles Coleiro "Idealizmu" u "Ċinerama" (S/67 p.68-69). Dawn l-eżempji juruna kif il-kitba tirrifletti l-kultura u ż-żmien tal-kittieb. F' "Ċinerama" Coleiro juża xi frażijiet li huma ambigwi fis-sens: "jitkellem bla kliem" u "imdejqa fil-ferħ". Teħodhom waħidhom dawn jidhru hmerijiet tal-poeta: l-ewwel element f'kull frażi jmur kontra t-tieni u għalhekk il-frażi tidher semantikament assurda. Jekk nitfgħuhom f'dijagrammi dawn iż-żewġ frażijiet jidhru hekk:<sup>6</sup>



<sup>6</sup> Din is-sistema hi mehuda minn "The Irrational in Poetry" f' A Linguistic Guide to English Poetry ta' G. N. Leech, p.134.



Imma meta mbagħhad teħodhom fil-kuntest tagħhom issib li “jitkellem” qed tintuża fis-sens ta’ “jaġmel il-ħsejjes” għax iċ-ċekċik u n-nifsijiet huma ħsejjes bla kliem; fit-tieni waħda, hija l-particella “bi” li qed toħloq l-ambigwità kollha għax qed tintuża flok “minħabba”: id-dwejjaq tan-nies qed iqum għax intemm il-post li kienu qed jiehdu waqt li qed jaraw il-film.

Għalkemm x’uħud minn dawn l-elementi m’humie x karatteristii tal-poeżija moderna biss, huma qegħdin jinħadmu l-aktar mill-poeti moderni. Généralement dawn l-elementi nsibuhom f’xogħlijiet ta’ l-immaginazzjoni, imma għandhom il-qawwa li jdawru l-immaginazzjoni f’realità: “In this respect the poet seems to aspire some way towards the condition of the religious mystic: the state in which the relation between ‘reality’ and ‘imagination’ is reversed, the imaginary becoming more real than the apparent.”<sup>7</sup>

## (b) IL-PROŻA

Għalkemm ir-rumanz Malti m’ilux wisq li beda jinqata’ mill-għeluq tan-nazzjonalizmu biex idur lejn suġġetti aktar universali<sup>8</sup>, fil-kitba tan-novelli l-iżvilupp sar aktar malajr<sup>9</sup>. U dan forsi l-għaliex kien hawn iżjed kittieba li esprimew bin-novella, li

<sup>7</sup> ibid. p.144.

<sup>8</sup> Ara: “Il-Gaġġa” f’*Ir-Ruħ fil-Kelma* ta’ Oliver Frigġieri, (K.K.M. – 1972); p.101 ff.

<sup>9</sup> Hafna mill-eżempji t’hawn taħt huma meħudin mill-ewwel snin sabiex nuri kemm in-novella Maltija żviluppata kmieni.

minhabba li hi qasira x'aktarx li teħodlok inqas żmien biex tinsigha. Jista' jkun ukoll li kienet iżjed haġa ħafifa li ssawwar rumanz soċjali u storiku milli wiehed ta' bixra psikoloġika u analitika, billi dan jitlob aktar taħbil il-moħħ. Din id-diffikultà tonqos xi ftit fil-kitba tan-novella, imhabba n-natura tal-forma, u hu għalhekk x'aktarx li l-awtur Malti beda janalizzha moħħ il-bniedem fin-novella iżjed milli fir-rumanz.

Mhux la kemm wiehed jaqbad u jagħti definizzjoni sħiħa ta' x'inh i novella għax mhix haġa ħafifa li tiġbed linji dritti u preċiżi bejn daw k ix-xoġġlijiet li jixbħu ħafna n-novella: jiġifieri, l-ħrafa, l-isketch u l-essay. Għaldaqstant hija eħfef li tithaddet fuq xi elementi u karatteristiċi li jagħtuk ħjiel ta' x'inh i novella, u fl-istess ħin tagħzel bejn in-novella u l-forom qosra tal-proza Letterarja.

Għalkemm m'hemm l-ebda limitu għat-tul tan-novella ma tantx issib novella ta' aktar minn ftit paġni -- jekk issib trid tara jekk dak ix-xoġġol hux novella tassew jew rumanzett. Imhabba n-natura qasira tagħha, in-novella titlob dettalji konċiżi u effetti qawwijin. Huwa għalhekk li Poe heġġeġ il-kitba tan-novelli għax “the tale proper affords the fairest field which can be afforded by the wide domains of mere prose, for the exercise of the highest genius.”<sup>10</sup> In-novella hija tabilhaqq taħriġ li jikxef lill-kittieb bħala bniedem li għandu talenti għoljin meta bis-sabar kollu joqġhod jagħzel kelma minn oħra u jġieghelha tagħmel xoġġolha tajjeb f'post xieraq imhabba l-ekonomija tal-ispazju; fl-istess ħin li jkun ekonomiku jrid jara li ma jitlef xejn mill-effetti meħtieġa. Awturi kbar, bħal Poe, Maupassant, Somerset Maugham u Chekov, kollha wrew il-ħila tagħhom fid-dettalji konċiżi u ma qagħdux jinħlew wara ħafna kliem żejjed.

Biex infissru dak kollu li għidna, nieħdu dan l-eżempju; minn “Bluha ta' Mument” ta' Ġużè Cassar Pullicino (S/49 p.86-89):

“Sebaħ il-Ħamis tat-tieni ġimgħa ta' Mejju u ma' l-ewwel imrieżaq li jħammru minn wara t-Torri ta' San Luċjanu deħru sejr in għal fejn il-Ponta ta' Nġhaġ ħames nisa bis-sarar imwieżna fuq rashom, biċ-ċurniena fuq spallejhom u bil-maktur abjad

---

<sup>10</sup> “Twice Told Tales” f' *Edgar Allan Poe: Selected Writings* (Penguin – 1967); p.444.

imdawwar m'ghonqhom minn fuq rashom bit-tarf tiegħu miżmum fi snienhom. Kienu jidhru nisa tax-xogħol u ta' deffa: mibruma, somor bix-xemx, il-gilda ħarxa. Lanqas xedd ma kellhom f'saqajhom. Għalfejn? Tilbes qorq jew żarbun biex tmur mir-raħal sa Birzebbuġa?! Min jaf kemm kienu xierfa saqajhom! Imbagħad oħra: għat-tul żarbun itaqlek fil-mixi. Mela għalfejn thabbel rasek? Basta wiehed ifittex jasal, u barra mid-daqq.”

Dan il-paragrafu, li għandu struttura lingwistika tasew ibbilanċjata, qed jagħmel ħafna xogħol. Qed jagħtina tagħrif xhih u vivaċi: m'hemmx għalfejn joqgħod jitnikker l-awtur fuq is-sebħ “tat-tieni ġimgħa ta' Mejju” għax kulhadd jista' jimmaġina u jhoss is-sbuħija ta' din id-deskrizzjoni. Il-verb “sebaħ” huwa importanti ħafna: l-ewwelnett, għax fih azzjoni, jiġifieri l-qarrej jista' jimmaġina l-ewwel xaqq dawl jikber biex iwarra il-lejl u jġib is-sebħ. U din il-bidla nistgħu nistħajluha għax il-kittieb inqeda b'verb u ma qalx, per eżempju, “kien is-sebħ tal-Hamis tat-tieni...”, għax in-nom hawnhekk kien jitlef ħafna mill-effetti meħtieġa. Barra minn hekk, l-awtur poġġa fl-ewwel post il-verb biex jagħti importanza l-azzjoni tas-sebħ; kieku qieghed il-verb wara “Mejju” l-importanza kienet x'aktarx taqa' fuq il-ġurnata tal-Hamis. Kif inhi mibija s-sentenza, il-“Hamis” u “t-tieni ġimgħa” huma mgħaffġin bejn “sebaħ” u “Mejju”, għalhekk, billi moħħ il-qarrej x'aktarx li jolqtuh l-ewwel u l-aħħar haġa, l-awtur poġġihom hekk biex jirbaħ ħafna effetti. Hekk ninnotaw kif Cassar Pullicino jġieghel lill-qarrej iħaddem xi ftit moħħu bla ma jrid u ma jagħtihx kollox bl-imgharfa. Meta jehles il-hin, il-kittieb jagħtina l-lokal imbagħad ilaqqagħna man-nies. B'sens ta' osservazzjoni qawwi Cassar Pullicino jpittrilna d-dehra ta' barra ta' hames raħħala. U din id-deskrizzjoni, shiħa imma konċiża, żżid fil-bini tal-ambjent kampanjol. Imbagħad l-awtur jinqeda bil-fatt li ma għandhomx xedd f'riġlejh biex mid-dehra fiżika u barranija jagħtina hjiel tal-psikologija ta' dawn ir-raħħala billi jurina kif kienu jaħsbuha fuq l-ilbies tar-riġlejn.

Id-deskrizzjoni fiżika tan-nisa, il-mentalità tagħhom bhala kampanjoli, xi kliem bħal “sara”, “ċurniena”, “xedd”, kollha jgħinu fil-bini tal-isfond raħli. U dan ir-reġjonalizmu jaħdem f'moħħ il-qarrej billi jnissillu r-realizmu li hu meġġun ukoll mill-oġgettivizmu tal-kittieb. “In the whole composition there should be no word written of

which the tendency, direct or indirect, is not to the one pre-established design.”<sup>11</sup> Din il-“pre-established design” għal Poe hija essenzjali għax fil-fehma tiegħu l-kittieb irid jibda billi jara x’effett irid iħalli fuq il-qarrej, imbagħad jgħid li għajjiet u inċidenti li jnisslu dak l-effett uniku. Fuq kollox l-awtur irid jibda mill-ewwel sentenza jahseb fuq dak l-effett, u dik l-ewwel sentenza trid tagħmel xogħolha biex tniibet dak l-effett. Barra minn hekk kull kelma fin-novella trid tgħin biex jintlaħaq dak il-għan – għalhekk il-kittieb irid ikun konċiż fi kliemu. Minn dak kollu li għidna naraw kif Cassar Pullicino mexa xi ftit fuq il-pariri ta’ Poe.

Izda issa ejja niehdu eżempju fejn hafna dettalji zejda jtellfu u jnaqqsu l-effetti meħtiega; minn “Blackie” ta’ Ninu Cremona (S/62 p.84):

“Rozina l-iktar li kellha għal qalbha l-iswed; mhux hlief tmur tmissu; hutha mill-banda l-oħra erhilhom imellu liż-żewġt ifrieh l-oħra, fil-waqt li l-omm, flok ma kienet tqajjem sufha, u tagħmel wiċċ ta’ tigma, li kieku kienu xi wcuħ għodda, kienet twaqqaf il-harsa tagħha fuqhom u f’għajnejha turi li qegħda tiehu pjaċir b’dik il-kumpanija ta’ tfal li donnhom ġew jifirhulha; fil-harsa ta’ għajnejha kellha bħal tbissima, izda meta mbagħad xi wahda minnhom kienet tahbat teħdilha xi wieħed mill-frieh minn taħt sidirha biex tarah sewwa, l-omm għalkemm ma kienetx issemma’ xi tgergira ċkejna biex bħalli kieku twissiha li tkun daqsxejn wahda iżjed prudenti.”

Wieħed mill-vantaġġi tan-novella hu li billi hi qasira ma ddejjaqx iżzejjed lill-qarreja. Izda sentanza twila bħal din, f’xogħol li hu suppost qasir, tgħajjik imħabba l-hafna idejat li għandha għax teħodlok iż-żmien biex tifhimha, u għalhekk tidher barra minn lokha. Mill-bidu tagħha dehret li se tkun aħjar:

“Kienu tlett aħwa bniet: minn dejjem iħobbu l-qtates”

---

<sup>11</sup> ibid.

l-awtur jaghtina hjiel tas-sugġett mill-ewwel sentenza u ma joqgħodx jistenna għal aktar tard. Imbagħad Cremona jintroduċina mal-karattri principali u hawnhekk jibdw id-dettalji żejda għax jaghtina tagħrif fuq qrabathom u fejn joqgħdu – tagħrif li jien jidhirli li ma jgħinx fl-iżvolġiment ta' l-istorja. Fit-tielet paragrafu, Cremona jiddeskrivilna t-tfal x'jagħmlu fit-twelid tal-frieħ u kif kulhadd jagħżel xi qattus għalih sakemm fl-aħħar jibqa' wiehed bħala l-“ugly duckling”. Wara, l-awtur jerga' jinxtet fuq dettalji żejda u jahli erba' paragrafi twal, wiehed minnhom is-sentenza twila ta' fuq, biex jiddeskrivi l-fsied li t-tfal jagħtu lill-qtates. Imħabba dan it-tul żejjed l-awtur iqiegħed lilu nnifsu fil-periklu għax malajr jista' joqgħod jirrepeti l-istess ħsieb. Ir-repetizzjoni x'aktarx li hi għelt fil-kitba tan-novella għax, barra illi ddejjaq, ma tħallix lill-qarrej ihaddem moħħu meta għandu kollox bl-imgharfa. Għad-dettalji ta' l-irqaqat Cremona hu tajjeb ħafna, difatti l-paragrafu ta' fuq għalih waħdu, jixhed kittieb ta' hila. Imma meta nqisuh fil-kuntest tiegħu narawh jistona, għax forsi aktar jixraq f'rumanz milli f'novella.

Il-forom l-oħra ta' proża qasira wkoll għandhom ihaddmu dettalji konċizi, u d-deskrizzjonijiet tagħhom m'għandhomx ikunu twal iżzejjed. Kif diġà għidt, mhux la kemm taqbad u tiġbed linji diretti bejn il-forom qosra ta' proża. Izda wiehed dejjen jista' jagħmel distinzjoni billi jitkellem fuq xi elementi partikolari għal kull għamla.

F'xogħol qasir m'hemmx wisa' għall-karatterizzazzjoni shiħa. Ġeneralment, in-novella ddur ma persuna waħda u ma titkellimx fuqha minn kull aspekk, imma tagħżel xi karatteristiċi li huma tajbin għan-nisġa tal-ġrajja. Fin-novelli fejn insibu l-preżenza tan-narratur, il-karatterizzazzjoni se tkun aktar soġġettiva minn tan-novelli li mhumieħ irrakkontati fl-ewwel persuna billi l-awtur jista' jkun iżjed oġġettiv. Per eżempju, f'“Dawra f'Ta' Frankuni” (S/48 p.72ff) ta' K. Fenech insibu:

“Wiehed minn ħbiebi kien is-Sur Ġużè, raġel li kemm komt ħbieb miegħu qatt ma naqas f'kelma waħda biss. Miegħu kont insib l-għaxxa ta' qalbi għax ma jgħaddix jum wiehed li ma titgħallimx xi haġa minnu. Kien raġel li qara ħafna u kotba qalleb kemm felaħ u kull min fetaħ qalbu miegħu meta sab ruħu f'xi saram, is-Sur Ġużè malajr ħarġu minnu b'wiċċ il-gid.”

Dan it-tagħrif fuq is-Sur Ġużè ahna nohdu minn ħalq in-narratur, u hu qed jagħtihulna skond il-fehma tiegħu. Ahna, bħala qarreja, nafdawh lin-narratur u kull ma jgħidilna hu, x'aktarx li nemmnuh b'għajnejna magħluqa. Barra minn hekk, minħabba li hemm xi hadd li qed jirakkontalna għajja, l-istorja tidher aktar realistika għax naraw li l-inċidenti u s-sitwazzjonijiet tagħha huma hwejjeg li jitwemmnu. Għalhekk, il-preżenza tan-narratur nistgħu nqisuha bħala xhieda umana ta' kull ma jiġri fil-għajja. Ir-rappreżentazzjoni tar-realtà fin-novelli li mhumix irrakkontati fl-ewwel persuna mhix daqshekk ħafifa, u għaldaqstant trid tkun il-ħila tal-kittieb biex iddeffes fin-nisgħa tiegħu xi elementi li jzommu lill-qarrej fid-dinja tagħna. Niehdu issa silta min-novella "Meta jkun m'n-Alla" (Ġ/33 p.46ff.) ta' L. Cutajar biex inqabbluha ma' ta' fuq:

"Kienet tfajla ta' xi għaxar snin, la tgħid ħoxna u lanqas irqiqa; liebsa nadif; f'riġlejha żarbun żbibi, ileqq mera; grabiet żoroq, sa taħt irkubtejjha, u libsa qasira hamranija; imghoddija tinjiet tinjiet, minn qaddha l-isfel. Wiċċha bejn tawwali u mdawwar, lewn il-warda, xofftejjha ħomor u rqaq imneħirha mislut, għajnejha kbar u suwed. Xagħharha ma kienx jidher, għax imghotti minn ċuqlana żgħira tlellex li kienet iżommha kemm xejn f'tarfha, bil-wejda tagħha, bajda bajda, il-lemnija; waqt li x-xellugija moħbija taħtha. Timxi sewwa ma tħares imikien għajr quddiemha, qiesha xebba."

Hawnhekk għajnejn il-kittieb ma nħossuomx jimirhu fuq din it-tfajla, u nħossuna maqtugħin għal kolloxx minn din il-persuan. Din id-deskrizzjoni tat-tfajla mhix realistika bħal ta' fuq imħabba li hi x'aktarx tradizzjonali jew kif tissejjah bl-Ingliż "hackneyed". Izda fiż-żmien li nkitbet din in-novella, deskrizzjonijiet bħal dawn kienu milqugħin kemm mill-istudjuż kif ukoll mill-qarrej komuni. Barra minn hekk, il-għan tal-kittieb fin-novella kien x'aktarx li jinseg storja b'Malti kemm jista' jkun safi, u xhieda ta' dan għandna l-ħafna kliem u forom arkajċi li nsibu f'din il-għajja.

Għalkemm in-novelli ta' l-ewwel persuna huma x'aktarx soġgettiva, f'novelli oħrajn nistgħu naraw ukoll is-soġgettiviżmu tal-kittieb. Fl-aħħar silta li kkwotajna d-

deskrizzjoni hija soġġettiva: il-kittieb tana l-idea tiegħu ta' tfajla sabiha. Fi storja ta' mhabba dan hu x'aktarx żball għax id-deskrizzjoni li tagħti mhix se togħgob lil kulhadd u għalhekk mhux kulhadd se jieħu gost jaqraha n-novella. Il-qarrej irid li t-tfajla tkun l-idolu ta' qalbu u mhux waħda li ma togħgbux. Għalhekk Kennedy Williamson jgħid illi fi għajnejt ta' mhabba m'għandhomx jidhlu hafna dettalji tad-dehra tal-personaġġi ewlenin<sup>12</sup>: għax il-qarrejja maħbubin iridu li jilmhu lilhom infushom fil-kitba.

Differenza oħra li tinħass hija fl-istil. F'xi rakkont il-kittieb jinqeda bl-ewwel persuna pronominali biex juri kif il-ġrajja kienet qrib tiegħu hafna. Imhabba f'hekk l-istil se jkun x'aktarx sempliċi u kollokjali billi l-kittieb irid iħalli l-impressjoni tan-narratur li qed jirrakkonta bil-halq aktar milli bil-pinna -- għalhekk f'novelli ta' din ix-xorta l-kittieb bosta drabi jingħazel min-narratur. Fil-waqt li fin-novella li tinqeda bit-tielet persuna pronominali l-ġrajja tinħass miktuba, u l-kittieb jista' jdaħħal d-djalogu biex jirrappreżenta aħjar ir-realtà, speċjalment jekk jinqeda b'xi forom djalettali li x'aktarx jgħinu fil-karatterizzazzjoni permezz tat-tagħrif lingwistiku li jagħtu lill-qarrej.

Biex nuri kemm id-djalogar jista' jkun għodda tassew tajba għall-kittieb se nsemmi lil Temi Zammit li jhobb jagħti hjiel tal-karatterizzazzjoni fid-djalogar. Niehdu "Ferħa bla temma" (S/28 p.80 ff), fejn Zammit jagħfas aktar fuq id-diskors tal-persuni milli fuq id-diskrezzjonijiet ta' surethom. Minn dak li jgħid Mikiel nistgħu nisiltu xi tagħrif fuq il-personalità tiegħu. Meta ma kienx jaf x'fih il-wirt, maqdar liz-zija tal-mara:

"Hallini mill-wirt, niekol irid. Ilek sejra b'dal-wirt, mur ara kemm kien grass zijuk."

Meta mbagħad sar jaf x'fih il-wirt u beda jehodulha lil martu, nisimghuh jgħid:

"Istħi għid li nsejtu lil zijuk. Jien għad li ma jiġi xejn minni, il-hin kollu naħseb fih. Dan il-perżut li xtrajt minn ħnientu, miskin, u inti ma tiftakarx fih?"

---

<sup>12</sup> Ara: "In-Novella" ta' Ġ. Mallia (M/40 p.19-22).

Mall-ewwel tintebah li Mikiel hu bniedem egoist u jagħmel għall-flus. Fil-filosofija qarrieqa tiegħu, ifittex xi raġuni biex martu ma tonfoq xejn, għalkemm hu jista' jberbaq kemm irid fix-xorb:

“Dan x'tak għal-lbies. Trid turi ruhek. La toghġob lili toghġob lil kulhadd u dan it-tizjin ma għandekx xi tridu.”

F'dan il-kliem ma jidher ebda rispett. Għall-kuntrarju naraw kemm hu ħafif li bniedem egoist jaqa' għal dak li hu redikolu.

**II-HRAFA**<sup>13</sup> għandha tingħażel min-novella u minn kull rakkont ieħor. Hija marbuta mal-folklor tal-pajjiż u l-aspett tradizzjonali tagħha jagħti atmosfera ta' awtorità. Għalkaqstant, ma nsibux karatterizzazzjoni fiha għax il-għan tagħha huwa li tgħid grajja sempliċi x'aktarx b'taġhlma fl-aħħar. Is-sitwazzjonijiet immaginarji li jkun fiha jżidu fis-sempliċità. Ir-realtà mhix se tidher f'dinja immaginarja, f' “kimerad”, bħalma nsibu, per eżempju, fil-ħrejjef “Il-Għul u Dagħbub” ta' Ġużè Bonniċi (S/27 p.99-102) fejn niltaqgħu ma l-Għul li hu “għorf li jiekol il-bnedmin”; “Il-Ġurdiena u l-Lifgħa” ta' Ġużè Bonniċi (D/26 p.126-128) fejn dawn iż-żewġ annimali jithaddtu u jimpikaw ma' xulxin; u “Is-Sena u l-Bniedem” ta' Ġużè Ellul Mercer (D/51 p.104) fejn il-bniedem jgħajjar is-sena l-qadima f'wiċċha. “Il-Għul u Dagħbub”, barra mill-“kimerad”, għandha ħafna karatteristiċi oħrajn tal-ħrafa tradizzjonali. Insibu eroj wiehed, Dagħbub tifel iltim li wara sensiela ta' avventuri jirnexxilu jeqred l-għadu tiegħu u jistgħana. Il-karattru tiegħu m'hu xejn żviluppat u għalkemm il-ħrafa tgħidilna li hu kien jilhaqlu ħafna ma turiniex mohħu, għax l-iskop tagħha ma kienx li turi l-psikologija imma li ddahħal il-fatalizmu biex tikkax dif it-tajjeb fl-aħħar dejjem jegħleb il-ħazin. Din il-ħrafa tispiċċa bil-kliem “baqa' jgħix għani u hieni ħajtu kollha”, formula li ġeneralment issibha fil-ħrejjef biss.

Fil-grajja annimaleska “Il-Ġurdiena u l-Lifgħa” naraw kif żewġ annimali jieħdu karatteristiċi umani meta jitlewmu u jimpikaw 'il xulxin. Fil-grajja l-bniedem mgħandux importanza ħafna ħlief li jaqa' vitma ta' l-annimali. Hija sempliċiment grajja li trid tagħti

---

<sup>13</sup> Il-“lectures” tas-Sur Ġużè Cassar Pullicino għinu ħafna f'din it-taqsima.

taghlima lil min irid jaghti widen. Fl-ahharnett ta' min isemmi li f'dawn il-hrejjeff nistghu naqraw il-mentalità sempliċi tal-popolin li ma kienx jiflaħ filosofija komplikata -- hu riedhom u għalih issawr.

II-MENTALITÀ TAL-POPOLIN insibuha rrapprezentata f'ħafna novelli u rakkonti oħra. Imma hemm differenza fost l-awturi fil-mod kif jittrattaw dan is-suġġett. Nieħdu bħala eżempju lil Temi Zammit u lil Ġużè Bonnici. Temi Zammit, li kien influwenzat minn Patri Magri fil-kitba ta' din ix-xorta, bosta drabi jikteb xi novella umoristika u fiha jaghti xi tagħrif siewi biex min jaqra jew jisma' din in-novella jkun jista' jitgħallem xi ħaġa; fil-waqt li f'xi novelli oħrajn idahħal drawwiet qodma Maltin biex ikollna rekord tagħhom u ma jintesewx, u barra minn hekk il-poplu jiltaqa' aktar magħhom billi jsibhom f'forma ta' Storja (ara: "Mhux kull ma jleqq deheb" Ġ/33 p.35). F'ħafna minn dawn in-novelli Zammit idahħal xi praspura biex juri aħjar jif kienu jaħsbuha niesna fl-antik. Nieħdu "Iż-żewġ Seksieka" (D/32 p.113-115) fejn insibu grajja kemmxajn assurda: Karmelina, għarusa, diehla biex tiżżewweg, tixxabbat wara ġemgħa nies, li kienu l-mistednin tagħha, biex tara l-għarusa diehla għall-oħrajn. Il-vizzju li kellha biex isseksek għelibha dak in-nhar tat-tieg tagħha wkoll u waqqagħha fl-assurdità. Din il-praspura trid tgħallem permezz tal-umorizmu. Ahna nidhku b'Karmelina, nidhku għax ma aħniex bħalha, u nitkexkxu jekk ahna naħsbu biss li bħala nistghu naqgħu fl-assurdità. Temi Zammit, mela, jikxef il-mentalità tal-poplu bla skola permezz ta' l-umorizmu. Izda Ġużè Bonnici juriha mod ieħor. Nieħdu "Toninu" (M/27 p.18) fejn l-omm ma tridx tibgħat lil binha l-iskola għax inkella ma jkunx tajjeb għar-raba'; wara ftit it-tifel jimrad u tirrifjuta li ggiblu tabib għax taħseb li tista' tfejqu bil-gbajjar: kaġun t'hekk it-tifel imut. Din l-omm kienet tipika ta' ħafna fl-imghoddi. Fiha qegħdin naraw irrappreżentati n-nies tar-raħal li kienu tassew illitterati. Iż-żewġ awturi juruna l-konsegwenzi ta' mohħ magħluq: wiehed wera kif jista' jwassal għall-assurdità u l-ieħor għal xi traġedja.

Fin-novella "Bħal Sokrate" (S/29 p.91-96) Ġużè Bonnici għamel l-istess: jiġifieri, wera kemm l-injoranza jista' jkollha konsegwenzi koroh. Izda hawn insibu wkoll il-psikologija ta' wiehed mibgħud u maħqur mis-soċjeta': ix-Xadina. Il-kittieb jgħidilna kif

il-qalb tohlom fuq dak li m'ghandhiex u jpoġġi sitwazzjonijiet x'aktarx patetiċi biex juri l-vojt ta' dik il-qalb li qed tokrob għal xi haġa li ma jistax ikollha. F' "Ġenn" (S/28 p.90-95) l-awtur juri bniedem ieħor ġeneralemnt imwarrab mis-soċjetà, imma hawnhekk idahħal stil daqsxejn satiriku meta jurina l-filosofija ta' miġnun. Dan kollu jurina kif sugġett wieħed jista' jiġi trattat b'mod differenti mhux biss minn awturi differenti iżda wkoll mill-istess kittieb. Kemm ix-Xadin u kemm il-Miġnun huma mwarrbin mis-soċjetà, imma f'ta' l-ewwel insibu nota patetika u fit-tieni nota satirika. Dan hu s-sabiħ tar-rivista *Il-Malti*: fiha ssib il-varjeta' u għalhekk toġġob lil haġna.

**L-UMORIŻMU** jvarja minn kittieb għall-ieħor. Wieħed idahħal umoriżmu haġif:

"...L-aktar żewġt iħbieb li kien iħobb jagħmilha magħhom kienu Frenċ ta' Brajdu u Paċikk it-twil, billi hu kien jġhid, 'dawn huma l-aktar tnejn li jħobbu jdaħħlu idejhom fil-but'."

(Ferħa bla Temma: A. Guillaumier, M/55 p.14).

Ieħor idahħlu fid-deskrizzjoni ta' xi karattri:

"In-nies għammditu Ġannina. Laqqmitu hekk għax leħnu baqa' rqiġ u meta jitkellem jinstama' bħalli kieku xi mara qieġda tixher. Mixjietu ferrieħa tixbaħ lil ta' papru u t-tixjira ta' siequ fil-mixi tfakkrek f'żifna kiebja ta' wieħed imherwel. Hawn min tisimġhu jġhid li għandu żegluga ta' xbejba kiesha u minfuħa biha nnifisha, mixja li għal raġel ma tixraqlux. Għan-nies Ġannina hu tad-daħk."

(Ġannina: Anton Agius S/55 p.83).

U ieħor fil-filosofija ta' miġnun:

"Jien marid bil-megalomanija incipienti? Xi tkun din il-marda? Xi problema aqwa milli għandi? Iżda minflok ma għalejt, fraħt għax biex ikollok marda b'isem hekk twil trid bilfors tkun xi haġa kbira għax kieku, min hu dak il-ħmar li se joqġhod ifittex dan l-isem kollu għal wieħed li ma jiswa xejn..."

(Ġenn: Ġużè Bonnici S/28 p.91).

Bosta drabi l-ġrajja stess tkun xi ftit ċajtiera. Izda kultant l-awtur jinqeda bl-umorizmu għal xi raġuni oħra. Per eżempju, f' "Pensjonant" (M/68 p.24) ta' G. A. Cilia nsibu:

"Fl-ahħar mill-ahħar m'ahniex wehidna! Skond l-istatistiki mitt sena ilu kont tistenna li mal-hamsin twelli, il-lum tistenna li bejn wiehed u iehor tghix sebgħin. Biss mas-sittin tieħu daqqa ta' sieq u jitfghuk 'il barra..."

Hawn naraw l-umorizmu fin li jakkompanja x-xjuħija. L-awtur idahħalna f'moħħ wiehed xih, li hu x'aktarx l-awtur stess, u jurina l-hsebijiet u l-pjanijiet tiegħu wara li jieqaf mix-xogħol. L-umorizmu qed iservi biex jitratta problema soċjali: il-problema tal-pensjonanti.

Hafna mill-elementi li nsibu fin-novella nistghu nsibuhom ukoll fl-**ESSAY**, minhabba li s-essay kultant joffri kemm tagħlim u kemm divertiment. Izda wiehed mal-ewwel jinnota l-qabża kbira li hemm bejn l-essay u n-novella. L-essay hu ġeneralment soġġettiv u johroġ il-personalità ta' l-awtur meta juri l-opinjoni tiegħu fuq is-suġġett. Meta jkun argumentattiv l-essay x'aktarx li jkun frott ta' meditazzjoni profonda u ta' hafna riflessjonijiet bħalma kienu ta' Montaigne. Il-kritika ta' Dr. Johnson li l-essay huwa "an irregular undigested piece"<sup>14</sup>, għalkemm tista' tapplika għall-essays tal-bidunett, ftit tghodd għal dawk ta' zmienna. Biżżejjed wiehed isemmi l-essays argumentattivi u istruttivi biex naraw kemm bosta essays iridu taħbil tal-moħħ. Bħala eżempju ha nagħti silta zghira minn essay argumentativ biex nuri kemm l-awtur haseb fil-fond:

"Għax fl-ahħar mill-ahħar il-ġmiel u s-sewwa huma fina nfusna mwahħdin ma' l-ispirtu tagħna, u s-sensazzjoni, it-tagħrif u l-kawża tagħhom huma tliet mezzi biex dawk iż-żewġ qawwiet spiritwali jwettqu saħħithom."

(Il-Kultura: Ġużè Galea D/51 p.99).

---

<sup>14</sup> "A Short History of the Essay" f' *Essay-Writing and Model Essays* ta' T. F. Thompson, (Brodie) p.8.

Biex wiehed jasal għal din il-konklużjoni filosofika, moħħu jrid jaħseb fit-tul. U barra minn hekk, essay bħal dan ġeneralment ikollu aktar minn prinċipju razzjonali wiehed.

F'essay wiehed jista' jkun hemm aktar minn element wiehed. Niehdu l-essay "Jum il-Miġja ta' San Pawl f'Malta" (M/27 p.13-17) fejn Saydon qed jiddiskuti d-data tal-miġja ta' San Pawl f'Malta. Huwa ta' bixra argumentattiva iżda fih ukoll l-element deskrittiv u dak narrativ -- li ġeneralment imorru id f'id -- għax il-kittieb dahhal il-vjaġġ kollu ta' San Pawl qabel ma ġie Malta. Iżda għalkemm insibu l-element narrativ, mall-ewwel nintebħu li dan l-element huwa bil-bosta differenti minn tan-novella. F'dan l-essay ma nsibux żvilupp ta' karattri, Saydon ma kienx qed jikxfilna l-karattru ta' l-Appostlu; l-anqas ma nsibu drammaticità, sfond u emozzjonijiet bħalma nsibu kwazi f'kull novella. Barra minn hekk, l-essay toħroġ il-personalità ta' l-awtur aktar min-novella, għax jikxef b'mod dirett is-sentimenti u l-ħsebijiet personali tal-awtur. Għalhekk fl-essay hemm aktar wisa' għal argumenti u sentimenti. F' "L-ewwel xagħra bajda" (S/47 p.80-82), Mary Meylak targumenta għaliex ma għandniex nistkerru l-ewwel xagħra bajda, iżda fl-istess ħin hi qed turi dak kollu li thoss hi:

"Wahda mill-aktar hwejjeg li l-izjed jahsdu l-bniedem hija dik il-qatt milqugħa fatata, toħroġ qisha ruħ, tbajjad go nofs ta' raba' sewdieni, tagħti l-qtajja', tbeżża', twahħax, tinkwieta n-nies, f'kelma wahda dik il-Ħares ta' Xagħra Bajda li lilna, biex ingħiduha kif inhossu, ilkoll kemm aħna tnizzlilna msarinna f'riglejna u jiġi li jkun hemm min taqbd u suffejra regolari."

Dawn huma s-sentimenti ta' ħafna, imma l-awtur qieghda thosshom. L-element deskrittiv jidher kwazi f'kull essay, iżda mbagħad jista' jkun hemm xi wiehed fejn dan l-element insibuh spiss: "Il-lum u mitt sena ilu" (D/56 p.123-127) ta' J. C. Friggieri fejn insibu deskrizzjoni tal-ħajja fl-imghoddi mqabbla ma' dik tal-lum; u G. Zarb Adami jiddeskrivilna "Il-Ħajja Kulturali Maltija fi Żmienna" (M/51 p.96-98). L-essays istruttivi, bħal "Is-Summien (D/33 p.96-98), "L-Ilma li Nixorbu" (M/25 p.10-12) ta' Temi Zammit, "It-Trobbija tat-tfal" (M/25 p.28-29) ta' G. Micallef Goggi u ħafna oħrajn, ukoll jinqdew fl-element deskrittiv biex jagħtu xi tagħrif u jfissru xi haġa fuq is-sugġett.

F’kull biċċa xogħol ta’ kitba, kemm jekk tkun xi poezija, deskrizzjoni, jew xi argument filosofiku, u kemm jekk tkun xi telegramma, ittra jew xi tagħrif xjentifiku, l-ISTIL hu essenzjali. L-istil l-aktar li jidher fil-mod kif haġa qiegħda tiġi ttrattata għax qabel ma jhażżeż xi haġa l-kittieb jagħzel l-aħjar kliem li jistgħu jwasslu l-messaġġ lill-qarrej. Graham Hough jgħid li l-istil “is the choice of the best verbal means to express a pre-determined subject-matter”<sup>15</sup>, u għalhekk l-istil jirrifletti l-personalità tal-kittieb. Dan il-fatt narawh tajjeb ħafna mir-rivista fejn insibu kittieba differenti, kull wiehied juża stil għalih waħdu. Kulnat ikun diffiċli li ssib fejn qiegħda d-differenza iżda bosta drabi tkun fl-għazla tal-kliem, fit-tqassim ta’ l-enfasi, fil-binja tas-sentenzi u fil-mod kif ivarjaw is-sentenzi biex l-istil ma jdejjax lil min jaqra. Generalment il-ħsieb huwa mwahħad ma’ l-istil, kemm jekk il-kitba tkun kreattiva kif ukoll jekk ma tkunx. Iżda b’daqshekk ma jfissirx li kittieb ma jistax jithaddet fuq suġġett wiehied bi stil differenti. Ftit qabel aħna wrejna kif awturi differenti jista’ jkollhom stil differenti, ukoll jekk jirkellmu fuq l-istess suġġett<sup>16</sup>. Imbagħad għidna kif l-istess kittieb jista’ jithaddet fuq kważi l-istess suġġett f’żewġ xogħlijiet differenti, bi stil differenti<sup>17</sup>. Issa jonqosna ngħidu xi haġa fuq il-fatt li l-istil ta’ kittieb jista’ jinbidel mal-bidla taż-żmien.

Il-bniedem jikber u jimmatura bit-tigrib ta’ l-esperjenzi, u kitbietu tista’ tiġi influwenzata minn kull haġa li tigrilu f’haġtu. Għalhekk huwa possibli li awtur ikollu stil differenti f’perijodi differenti ta’ haġtu. Dan nistgħu narawh jekk inqabblu xogħlijiet ta’ l-istess awtur miktubin fi żmien differenti<sup>18</sup>. Aħna diġà tkellimna xi haġa fuq in-novella “Blackie” ta’ Ninu Cremona u għidna li fiha ħafna deskrizzjonijiet twal u dettalji żejda. Nieħdu issa l-ewwel novella li kiteb Cremona: “Bejn Żewġt Iqlub” (D/25 p.117-122). F’dan ix-xogħol bikri ma nsibux la sentenzi twal ħafna u l-anqas dettalji żejda. Fil-waqt li fi “Blackie” nħossu li hi novella li qed naqraw, fl-oħra l-awtur kultant nistħajluh qed

<sup>15</sup> “The Concept of Style”, fi *Style and Stylistics* ta’ G. Hough (Routledge & Kegan – 1969); p.9.

<sup>16</sup> Meta qabbilna lil T. Zammit ma’ G. Bonnici.

<sup>17</sup> Meta qabbilna l-kitba ta’ Bonnici fin-novelli “Ġenn” u “Bħal Sokrate”.

<sup>18</sup> Hu xogħol li jitlob bosta żmien u studju bir-reqqa tal-biċċa l-kbira tal-kitbiet ta’ l-awtur. Għalhekk ma nippretendix li dak li se ngħid huwa kollu kemm hu minnu, għax l-eżempji li se nieħu huma fqar wisq. Imma nista’ nieħu silta minn xogħol bikri u oħra minn xogħol reċenti ta’ Cremona, u nara x’ differenza hemm fl-istil tagħhom, jekk hemm.

ihejji xena ta' drammm ghax sikwit jinqeda bil-present biex isawwar il-verbi, li jwasslulek ix-xena bhala haġa li qed tigris issa fuq palk:

“Matilde kollha mħarbta u qalbha maqtugħa wieqfa hdejn is-sodda bl-imġharfa tad-duwa f'idha l-waħda, kienet qiegħda tithabat biex iddewwaq liċ-ċkejtna Biċe. Katy l-ġenb l-iehor iżzomm dirġajn it-tifla hi u tqajjimha. Kollu għal xejn. It-tifla bħal barra minn sessiha ma riedet tiegħu xejn; twarrab kolloxx minn ħalqha u minn hdejha, saħansitra ‘l ommha.”

Din donnha aktar silta minn drammm ghax qisha xi direzzjoni għall-atturi f'xi xena, imħabba wkoll li hemm xi elementi grammatikali neqsin: f'novella aktar issib din ix-xorta ta' sentenza: “Katy, li kienet fil-ġenb l-iehor, bidet iżzomm...” Nosservaw ukoll li hemm nuqqas ta' punteggjatura meħtieġa b'din is-silta. Fi “Blackie” l-punteggjatura hi wżata aħjar ghax issibha kulfejn hemm bżonn. Il-verb fil-present, elementi grammatikali neqsin, nuqqas ta' punteggjatura -- dawn huma karatteristiċi li nsibuhom aktar fit-teknika tad-dramm milli f'din tan-novella. Jista' jkun li Ninu Cremona kien għadu taħt l-influwenza tad-dramm klassiku tiegħu meta kiteb l-ewwel novella.

Differenzi oħra li nsibu f'dawn iż-żewġ novelli, mifrudin b'medda ta' 37 sena, hija li waħda tħaddem id-djalogar aktar mill-oħra. Imma dan jista' jkun għal Blackie hu qattus u għalhekk m'hemmx għalfejn ta' djalogu. Barra minn hekk, fis-silta ta' “Blackie” lil Cremona narawh iżjed immaġinattiv meta jagħtina daqsxejn ta' psikoloġija tal-qattusa li kważi jdawwarha f'omm umana -- il-qarrej jistħajjel li qed jara xi biċċa “cartoon” minn ta' Walt Disney. Imħabba f'hekk it-ton ta' din is-silta minn “Blackie” hu inqas serju minn dak tan-novella bikrija. Fis-silta minn “Bejn Żewġt Iqlub” il-qarrej iħossu maqtugħ mill-ġrajja, iħossu biered ghax il-kliem li għandu quddiemu ma jqanqalx sentimenti. Izda fis-silta l-oħra l-qarrej iħossu eqreb, iħossu involut ghax il-kliem li għażel il-kittieb iġorr miegħu ħafna assoċjazzjonijiet: per eżempju, “tbissima” għandha dawn l-implikazzjonijiet: hena, kuntentizza, żgħozija...; “qalbha”: sentimenti, mħabba, mġhodrija...; “sidirha”: trakkrek f'ħajja ġdida ghax minnu tiġbed u tarda tarbija. L-assoċjazzjonijiet jahdmu f'moħħ il-qarrej u jhallu l-effetti meħtieġa kollha, speċjalment

meta tgħaqquadhom f' daqqa. Kelma ġgħorr l-assoċjazzjonijiet tagħha kull fejn tidher <sup>19</sup>, u meta niltaqgħu magħha x'uhud minn dawn l-implikazzjonijiet jidwu f' mohħna.

## (ċ) ID-DRAMMI

F' *Kittieba ta' Żmienna* (p.123-124) Frigġieri jgħid li “r-rejalista, iżjed minn kull bniedem ieħor, waqt li għandu ċ-ċans li jkun mifhum aktar u minn kulhadd, għandu quddiemu s-sogru li haddieħor, waqt li jifhmu, ma japprezzahx biżżejjed bħala bniedem krejattiv.” Dan li għalu Ġino Muscat Azzopardi f' *L-Aħwa Catania* (S/52 p.I-XVI) fejn insibu sitwazzjoni tabilhaqq **REALISTIKA**: erbat aħwa xjuħ, tnejn minnhom ma jaqblux flimkien u t-tnejn l-oħra jaqblu u jiftiehmu ma' kulhadd. Is-sitwazzjoni li nsibu hawn hija stampa fidila tar-realtà immedjata, u d-djalogar jgħin hafna biex juri din ir-realtà għax hu tabilhaqq djalogar naturali. Per eżempju, insibu spiss xi sentenzi li m'humiex shah bħal:

“Pawlu: Ara, haqq...ma nsemmiex nies! Għax ara  
kemm jien raġel sewwa...”

Din is-sentenza tista' titkompla, iżda n-nuqqas tal-kumpliment ta' din is-sentenza tfisser hafna u għalhekk kif inhi hija effettiva għax tagħti ton ta' theddid. Din il-ħaġa hija karatteristika tad-diskors ta' kuljum. Insibu wkoll kultant xi mistoqsija li ma tridx twegiba, mistoqsija li tingħad biex min ikun qed jitkellem juri li hu għandu raġun:

“Gejtu: Mhux hu beda bil-kera u mhux kera?”

Il-kostruzzjoni ta' din il-mistoqsija, fejn haġa titqiegħed fin-negattiv eżatt wara li tkun diġà ntqalet fil-pozittiv, l-aktar li nsibuha fid-diskors ta' kuljum. Insibu wkoll l-umorizmu li jidhrol spiss fit-taħdit:

---

<sup>19</sup> Leech isejjah dawn l-assoċjazzjonijiet il-“connotative meaning” tal-kelma; ara: *A Linguistic Guide to English Poetry*; p.41.

“Gejtu: M’inhix id-Duke of Connaught jien; ma nafx li m’inhix id-Duke  
of Connaught? Jien Gejtu Catania!

Pawlu: Erfaghli l-ottu!”

Ma’ dawn kollha, minn hin għall-iehor niltaqgħu ma’ elementi kollokjali bħal “hej”, “erħina”, “leqq”, “hux”, u “jahasra”. Izda biex igib dan ir-realizmu Ġino ma deffes ebda kumment personali li jixhed il-filosofija tiegħu. Għalkemm ir-realista m’għandux idahħal tibdil sugġettiv, għall-inqas għandu jagħti ftit tal-kummenti tiegħu biex ix-xogħol ikollu iżjed siwi artistiku għax “dak li jemmen l-awtur huwa meħtieġ biex jagħti personalità partikolari lill-artist bħala artist”<sup>20</sup>. F’kelmtejn qabel Ivo Muscat Azzopardi ma apprezza “L-Aħwa Catania” bħala xogħol letterarju: “F’kelma waħda l-awtur b’din il-biċċa xogħol ried jagħmel esperiment u studju fuq il-pubbliku aktar milli studju letterarju u drammatiku.” (S/52 p.I).

Madankollu l-udjenza mal-ewwel tifhmu xogħol bħal dan għax, barra mill-fatt li l-“medium” li jintuza huwa famijari, il-hajja li jirrappreżenta hi ferm eqreb lejn dik ta’ l-udjenza milli hija, ngħidu aħna, dik tas-**SIMBOLISTA**. F’ “Huwa” (D/51 p.I-XII) Ġino Muscat Azzopardi hu x’aktarx simbolista meta johloq karattri mistiku li jista’ jkun tlett persuni f’dacqua: Fritz, Jacques u John. Ġino jiddeskrivi ’l dan il-persunaġġ bħala “statwa hajja” qisu “bniedem li ġej minn dinja oħra”, b’harsa “mitlufa fix-xejn” u b’lehen misterjuż li minnu toħroġ proza poetika biex iżżid il-mistiċiżmu. Imħabba din in-nota poetika, il-kliem ta’ Huwa jagħti l-impressjoni ta’ diwi psikoloġiku, diwi li hu forsi mqanqal mit-thewdin li jinsab f’moħħ it-tlett nisa fejn hawn tħuf l-istess idea ta’ tama. Dan it-thewdin iqum sforz l-imħabba li t-tlett nisa, ta’ eta’ u nazzjonalità differenti, għandhom għal dak ir-raġel li huma qed jistennew. Tant hu qawwi dan it-thewdin li r-raġel li jidher jahsbuh tagħhom. It-tama, li qed iġġieghel dat-thewdin kollu, tezisti biss b’qalb it-tlett nisa li jirrappreżentaw hafna nisa f’żmien ta’ gwerra. Huwa l-fizzjal li jagħtina s-sugġett soċjali tad-dramm:

---

<sup>20</sup> *Kittieba ta’ Żmienna*, O. Friggieri; p.122.

“Fizzjal: Eluf ta’ romol...eluf ta’ ommijiet...  
eluf ta’ ltiema...il-gwerra!”

Il-Fizzjal hu l-interpretu tagħna, jew ahjar il-kittieb stess, li jishet il-gwerra b’daqqa ta’ ponn ċkejna fuq il-mejda. Izda għalkemm hu jikkummenta fuq il-gwerra b’dal-mod, hu jaf li din l-istorja ilha ssir u tibqa’ ssir. Għalih Huwa jissimbolizza t-tama ta’ hafna nies li garrbu xi telfa fil-gwerra. Il-Fizzjal johroġ mad-dahla ta’ Huwa, u għalhekk m’għandna l-ebda kumment minn għandu fil-preżenza ta’ Huwa sabiex l-udjenza tkun hielsa għal kollox fl-interpretazzjoni tagħha ta’ tmiem id-dramm.

Dan id-dramm Ġino sejjahlu legġenda, u ma jagħti xejn eżatt: la x-xena u l-anqas l-uniformi tal-Fizzjal, li jistgħu jikxfu xi nazzjon partikolari. Bħala legġenda dan id-dramm għandu sugġett serju li ssibu f’kull żmien. Hu sugġett soċjali mżewwaq b’diwi psikologiku li jagħmel id-dramm aktar serju. Imhabba l-psikologija l-udjenza hija differenti minn dik ta’ “L-Ahwa Catania” jew minn dik ta’ xi drammi ROMANTIKU bħal “l-Istrina” (Ġ/50 p.I\_XXII). F’ “L-Istrina” nsibu sitwazzjoni possibbli: omm trid tiċhad lil bintha zghira minn nannuha għax hu baxx. Ma’ dan kollu, bħal kull drammi romantiku ieħor, niltaqgħu ma’ xi elementi artifiċjali. L-ewwelnett, id-djaloga hu artifiċjali b’xi kliem imgebbied, b’kostruzzjonijiet x’aktarx barranin u b’sentenza mtawlin, speċjalment fid-djaloga twil ta’ Anton. Jekk niehdu din is-silta u nqabbluha ma’ dawki li kkwotajt minn “L-Ahwa Catania” naraw kemm hi tabilhaqq artifiċjali:

“Anton: Binti? L-avvenir tagħha nagħraf nassigurah bi kwalunkwe saġrifċju kif missieri, b’saġrifċji li ma bħalhom għaraf jassigura l-avvenir tiegħi. Ninette għadha ċkejna, izda la tikber, irid nispera li tkun rikonoxxenti lejn nannuha ta’ Hal Safi daqs kemm tkun rikonoxxenti lejn nannuha l-Magistrat. Il-lum Ninette għadha zghira, hija għadha ma tafx tiddistingwi x’tiswa pupa sabiha li ġibilha n-nannu tal-Belt u din il-pupa l-oħra li ġibilha missieri. Izda int imissek tifhem x’tiswa waħda u x’tiswa l-oħra. Il-fatt biss li qagħad jinqala’ ir-rahal tiegħu, li forsi ċaħħad minn xi haġa

biex jixtrilha din il-pupa, ighallimna kemm imissna ngibulu rispet, ilkoll kemm ahna...”

Bniedem irrabjat ftit joqgħod jirraġuna hekk. Ghalkemm wiehed jista’ jgħid li d-djalogar artifiċjali ta’ Anton huwa frott l-istudju intensiv tiegħu, għax fuq kollox huwa avukat, madankollu xorta jibqa’ l-fatt li Anton hu bin skarpan minn Hal Safi. U f’mument ta’ qilla x’aktarx li fi kliemu jitfaċċaw xi elementi rahlin. L-gheluq ta’dan id-dramm ukoll mhux naturali. Fit-tilwima Virginja titlaq ‘il ġewwa ggebbbed lil Ninette, b’dawn il-kelmiet:

“Virginja: Imxi ġeww, għax il-lum ġejjin hafna paroli żejda...”

kelmiet li juru lil Virginja bħala waħda li għandha rasha iebsa. Izda meta tidhol ġewwa hi, bla hadd ma jaf kif, tinbidel u tirrifjuta l-pupa ta’ missierha. Qabel ma jinghalaq is-siparju naraw lil Anton u l’Virginja mgħannqin, imma m’għandna l-ebda hjiel ta’ x’seta’ għab dik il-bidla fuqha. L-awtur haseb li l-aħjar li jurina fuq il-palk, bejn l-aħhar kliem li kkwotajna u t-tmiem tad-dramm, kien lil Anton f’mument ta’ tensjoni kbira.

Kultant id-drammaturgu jinqeda bid-dramm biex jagħti xi opinjonijiet pubbliċi. F’ “Kapitlu l-Aħhar” (S/50 p.I-XXIV) Albert M. Cassola jitlaq ftit il-kitbiet umoristiċi tiegħu biex jagħtina drammi għal kollox romantiku bis-sitwazzjoni improbabbli tiegħu u b’xi kumbinazzjonijiet li nsibu fih. Izda, Cassola, f’dan id-dramm, jagħmel din il-mistoqsija: sewwa li tallab jiret £10,000? Il-biċċa l-kbira tad-dramm hija diskussjoni bejn tlieta min-nies. Wiehed jgħid li mhix ġustizzja li bniedem għażżien u maħmuġ jiġi ppremjat b’£10,000. L-oħrajn, b’imhabba aktar nistranija, jemmnu li kien haqq minhabba l-mankament li kien iżommu mix-xogħol, u jfissru kif Lazzru kien hekk għax in-nies dejjem warrbitu u qatt ma għenietu biżżejjed biex forsi jgħix aħjar.

Jekk f’ “L-Istrina” Gino dahhal xi elementi artifiċjali, Cassola fid-dramm tiegħu deffes bosta kumbinazzjonijiet: l-ewwel waħda tinsab fil-wirt: wiehed tallab għandu qariba xiha u għanja li tmūt bla testament u kollox jaqa’ fuqu. Lazzru jitfaċċa eżatt fil-

hin biex jiċċara kull dubbju li kellhom l-avukati u Fredu. Imbagħad hemm il-fatt li hadd ma kien jaf li Lazzru għandu tifla -- haġa li rari tigri f'komunità żgħira. Id-dramm jagħlaq b'kumbinazzjoni oħra: Lazzru jmut eżatt wara li jispjega kollox lin-nies. Id-drammaturgu sawwar dawn is-sitwazzjonijiet forsi mħabba s-suġġett li xtaq jiddiskuti. Imħabba dan in-nuqqas ta' realiżmu Cassola għandu aktar wisa' biex jiddiskuti s-suġġett tiegħu soċjali f'kuntest morali.

Hafna huma dawk li jqisu l-palk bħala mezz ta' taġlim, u jinqdew bil-kitbiet taġhom biex jgħallmu. Id-drammi li rajna, tista' tgħid, li kollha qeghdin biex jitgħallmu. Il-kittieba jippruvaw jieħdu biċċa mis-soċjetà, generalment Maltija, u jagħtuna interpretazzjoni bil-ħsieb li jgħallmu. Bosta drabi tidher is-soluzzjoni tal-ġrajja fuq il-palk; soluzzjoni li tkun x'aktarx il-konsegwenza ta' xi tilwima soċjali jew morali. Dan narawh fil-biċċa l-kbira tad-drammi li għandna hawn. F' "Dar fuq ir-Ramel" (Ġ/51 p.I-XVI) ukoll għandna soluzzjoni: min iqarraq bis-soċjeta jinqela' b'żejtu. Dan id-dramm hu x'aktarx realistiku. Il-għan ta' Charles Clews kien li jagħmel kritika soċjoloġika, u nqeda bir-realiżmu bħax dan hu forsi l-itjeb mezz biex tirrappreżenta s-soċjetà.

Id-djalogar f' *Dar fuq ir-Ramel* jgħin hafna biex iġib ir-realiżmu. Insibu sentenzi mhux kompluti u xi forom kollokjali bħal:

“Pawla: Hemm aħna; il-bieraħ ukoll giet oħti Katarin, riditni nisliha ghoxrin lira. Aħjar ma ngħid xejn, x'kull waħda. Aqbad fila, hej; jekk noqogħdu nagħtu l-lala lil kulhadd u lil kull min jiġi jitlobna, se nerggħu niġu kif konna, jew aghar.”

Dan id-dramm jagħti kritika tal-ħajja soċjali u għalhekk jolqot sewwa 'l-bniedem. L-udjenza tara kif il-bniedem qed iġib ruħu f'xi ċirkostanzi, u meta tisma' l-kliem t'hawn fuq mall-ewwel tintebaħ bin-nuqqas ta' karità nisranija li teżisti f'qalb Pawla, għalkemm din qed tgħix f'komunità kattoлика. Tasew li Leli li kien pprova jitqarraq bil-gvern billi jaħdem il-munita falza u tasew li martu ma riedetx taf bi flusu iżjed wara li saret taf il-

verità, imma s-susa qerredija kienet tinsab f'qalbha wkoll. Hi rrifjutat li tghin lil qrabatha, speċjalment lil ommha u 'l missierha għax issa kienet laqget is-sema b'idejha.

L-iżvolgiment ta' l-istorja ddr aktar ma' Pawla milli ma' Leli. Izda t-tnejn għamlu hażin u Clews lit-tnejn jikkritikahom. L-udjenja li tara din ix-xorta ta' kritika bilfors li tipprova ttejjeb imġiebitha jekk tintebaħ li qed tagħmel bħall-karattri. F'dan is-sens hemm rabta sħiħa bejn letteratura u haġja għax, kif ifisser Frigġieri, "ir-relazzjonijiet bejn il-letteratura u s-soċjetà huma meqjusin bħala reċiproki, u l-arti Letterarja m'hix biss l-effett ta' kawża soċjali, izda hija nnifisha l-kawża ta' effetti soċjali."<sup>21</sup>

#### **(d) IT-TRADUZZJONIJIET**

Kunċett wiehed jista' jkun imfisser f'kemm-il lingwa għax, minkejja d-differenza li teżisti fl-ilsna ta' nazzjonalitajiet differenti, wiehed qieghed f'liema pajjiż qieghed aktarx jaħseb għal kull bniedem iehor. Din l-ekwivalenza fil-hsebijiet tghin haġna biex ngħaddu messaġġ minn ilsien għal iehor. Izda xorta waħda jibqa' mhux haġf daqs kemm wiehed jaħseb. It-traduzzjoni hija x-xjenza li tbiddel it-tifsira tal-kliem mill-ilsien li minnha qed issir it-traduzzjoni (l-ilsien nissielu jew originali) għall-ilsien li fih qed isir il-qlib (l-ilsien laqqieghi)<sup>22</sup>.

Il-problemi li jiltaqa' magħhom it-traduttur huma haġna u ta' kull xorta: kulturali, lessikali, semantiċi, grammatikali u sintattiċi. Izda qabel ma jibda x-xogħol tal-qlib, it-traduttur irid jiċċara punt essenżjali: għal liema fine se ssir it-traduzzjoni? -- jiġifieri, x'tip ta' traduzzjoni se tkun u min se jaqraha?

Jista' jkun hemm traduzzjonijiet li jagħtu informazzjoni biss bħal twissijiet pubbliċi u xogħlijiet tekniċi; mill-banda l-oħra jista' jkun hemm qlib ta' biċċiet letterarji. Aħna għandna x'naqsmu ma' dawn ta' l-aħħar li jinqasmu d'diversi kategoriji. Kultant

---

<sup>21</sup> ibid: p.66.

<sup>22</sup> Din id-definizzjoni hija meħuda minn-noti ttajpjati ta' P. D. Fenech għall-istudenti universitarji, li huma mibnjin fuq it-teorija tat-traduzzjoni ta' Catford.

ikun hemm traduzzjoni ta' proża, bhas-siltiet minn *I Promessi Sposi* u l-Kotba Mqaddsa; qlib ta' poeziji fi proża: traduzzjonijiet ta' din il-kwalità m'ghandnix; qlib ta' poezija f'poeziji, bhas-siltiet minn *Henry VIII*, *Paradise Lost* u *Iliad*; u traduzzjoni ta' proża fi drammi, bhal biċċa minn *Les Misérables* maqluba fi drammi.

Kultant it-traduttur jaqleb xi xogħol li jkun għoġbu hafna għax iħoss li għandu jgħib dak ix-xogħol f'islienu biex jaqsam il-gost tiegħu ma' oħrajn. Jista' jkun ukoll li wieħed ikun irid iseddaq il-librerija ta' pajjiżu b'xogħlijiet barranin li jkunu jistgħu jinqelbu; jonkella jkun irid jaddotta xogħol barrani skond is-soċjetà u t-tradizzjonijiet ta' pajjiżu.

Hafna mix-xogħlijiet fl-ilsien laqqiegħi jservu flok l-original u jkunu għal dawk in-nies li ma jafux l-ilsien nissiel. Il-qarrejja ta' traduzzjonijiet bhal dawn jaqraw it-test f'islienhom jew għall-kurżità jew imħabba l-interess ġenwin għal-letteratura ta' pajjiż iehor. Dawn ix-xorta ta' qarrejja x'aktarx li jimpurtahom iżjed mill-istorja milli mill-forma lingwistika, u għalhekk it-traduttur għandu l-libertà kollha li jrid. Kultant xi traduzzjonijiet iservu bhala għajnuna għal min qieghed jistudja l-ilsien nissiel. L-istudent allura jkun irid traduzzjoni li tkun fidila hafna għall-original sabiex ikun jista' jifhem aħjar il-konstruzzjonijiet tal-ilsien nissiel u kif għandu jinqeda b'ċertu kelmiet. Fl-aħħarnett, bhala qarrej jista' jkun hemm dak l-iskular li jaf biż-żewġ lingwi. It-traduttur hawnhekk irid joqgħod b'seba' għajnejn biex jogħgob kemm jista' jkun lill-iskular, kemm fil-kontenut kif ukoll fl-istil. Għaliex l-iskular żgur li se jaqra t-test fl-ilsien laqqiegħi jiex jikritika u jikkummenta fuqu.

Biex infisser aħjar dan kollu li għidt se niehu żewġ eżempji waħda ta' proża għal proża, u l-oħra ta' poezija għal poezija. U minnhom nara x'konkluzjonijiet nista' nislet. Fl-ewwel kapitlu ta' *I Promessi Sposi* nsibu:

“Fece un rapido esame, se avesse peccato contro qualche potente, contro qualche vendicativo; ma, anche in quell turbamento, il testimonio consolante della coscienza lo rassicurava: I bravi pero' s'avvicinavano, guardandolo fisso.”

Dun Pawl (Ġ/47 p.57-59) qaleb din is-silta hekk:

“Ghamel bil-ghaġla sħarriġa tiegħu nnifsu, jekk qatt kienx naqas lejn xi wieħed li kien jiflaħ, lejn xi wieħed li ma jaħfirha lil hadd; imma wkoll f’dik il-fixla, ix-xhieda li tfarraġ tar-ruħ kienet qiegheda sserrħu xi ffit: il-‘bravi’ iżda kienu resqin, iħarsu lejħ ċass.”

Kieku kelli nitraduċi t-test Taljan il-verżjoni tiegħi tkun din:

“Daħal dahla fih innifsu, biex jara jekk qattx dineb kontra xi hadd felħan, jew kontra xi hadd vendikattiv; iżda anke f’dik il-fixla, il-kuxjenza tiegħu bdiet tfarrġu għax assigurat: il-‘bravi’ imma, bdew joqorbu u jiċċassaw lejħ.”

Dun Pawl zamm hafna mal-kostruzzjoni tal-ilsien nissiel, għalhekk x’aktarx li t-traduttur kien interessat fil-mod kif twettqet il-ġrajja iżjed milli fl-istorja nnifisha: jiġifieri, ried juri kif jinħadem it-Taljan. Xhieda ta’ dan hija wkoll s-sentenza:

“Meta sab ruħu quddiem iż-żewġ bravi, qal ġo fih: hawn aħna; u waqaf f’daqqa.”

Manzoni kiteb hekk:

“Quando si trovo’ a fronte dei due galantuomini, disse mentalmente; ci siamo; e si fermo’ su due piedi.”

Fir-rumanz kollu Manzoni jinqeda bil-kelma “galantuomini” b’sens ironiku. Dun Pawl imma jitlifha din l-ironija, għalkemm seta’ nqeda bil-kelma “galantomi” fl-istess sens. Forsi Dun Pawl kellu f’moħħu l-istudenti li riedu jitharrġu fl-ilsien nissiel. Jewinkella ried itir lura lingwistikament, billi jinqeda b’kostruzzjonijiet li m’humex familari u bi kliem, safi biex juri ż-żmien tal-istorja -- il-perjodu tal-ħakma Spanjola fil-Lombardija fl-1628-31. minn dan kollu naraw li hemm diversi modi kif kuncett ikun imfisser anke

f'lingwa wahda, u li hafna drabi jkun diffiċli għat-traduttur li jaqleb kunċett. Eżempju ta' dan hija l-kelma "bravi": it-traduttur kellu bilfors jagħmel trasfereŋza ta' din il-kelma bil-konnotazzjonijiet tagħha kollha.

Il-qarrej li jaqra r-rumanz fl-ilsien laqqiegħi mill-ewwel jinduna li qiegħed jaqra fuq kultura li hi differenti minn tiegħu. Għalhekk, jista' jkun li jhossu xi ftit iebes fil-qari għax jekk jiltaqa' ma' xi ħsieb, li ma jinstabx fis-soċjeta' tiegħu, ftit ikun jista' jifhemu dak il-ħsieb u hekk jista' jkun hemm nuqqas ta' komunikazzjoni. Il-qarrej, mela, dejjem irid iżomm f'moħħu d-dinja verali tar-rumanz fl-ilsien laqqiegħi u jipprova jaħseb bħalli kieku kien wieħed minn dawk li inqadew bl-ilsien nissielu, imqar tul il-qari tar-rumanz maqlub. Ma jistax ikun li qarrej jaqra rumanz maqlub bl-istess kunfidenza daqs meta jaqra xogħol oriġinali, għax inkella r-rumanz jitlef l-identità tiegħu li titnissel mill-kultura tal-pajjiż li tagħti wkoll il-konnotazzjonijiet lill-kliem. U din l-identitità ma tinbidelx f'oħra meta r-rumanz jinqaleb fi kliem differenti. Hekk naraw illi rumanz qatt ma jista' jinqaleb shiħ. Xi haġa essenzjali se tithalla barra mit-test fl-ilsien laqqiegħi.

Fit-traduzzjoni tal-poezija niltaqgħu ma' problemi oħra. Mhix haġa hafifa li ngħidu x'inhu li jagħmel biċċa kitba poezija. Izda element essenzjali li jagħzel il-vers mill-proża huwa l-metru li jsawwar il-perijodu muzikali. Kemm il-metru u kemm ir-rima jinqadew bl-istruttura fonoloġika tal-lingwa. Imma din is-sistema tal-ħsejjes hija essenzjalment differenti f'żewġ ilsna, u għalhekk naraw li l-arranġament fonoloġiku fil-poezija huwa wġieġ ta' ras kbira għat-traduttur. Barra mill-metru u r-rima, il-poezija tħaddem kliem, emozzjoni, figuri, immaġinazzjoni, sensi, u liċenzja biex tikser xi regoli lingwistiċi jew konvenzjonali. Hafna minn dawn ma jistgħux jinqelbu izda jista' jkollhom l-ekwivalenti tagħhom fl-ilsien laqqiegħi. Barra minn hekk, jista' jagħti l-każ li l-qarrej tal-poezija fl-ilsien nissielu jara xi haġa li ma jarahix it-traduttur, u għalhekk aktar u aktar it-traduzzjoni mhix ġejja shiħa. Qlib tajjeb ta' poezija huwa importanti, u karatteristika li għandu jkollu t-traduttur hija s-sengħa fil-kitba tal-vers. B'dan ma rridx infisser li l-poeta biss għandu d-dritt jaqleb poezija, imma rrid ngħid li t-traduttur għandu jkun midħla sew tal-metri taż-żewġ ilsna li qegħdin ibiddlu l-messagġ.

Nieħdu bħal eżempju “L-Imghoddi” (D/36 p.128) li hi traduzzjoni ta’ l-ewwel strofa biss tal-poezija “The Past” ta’ P. B. Shelley. Iż-żewġ verżjonijiet se ngibhom fejn xulxin biex jidhru aħjar:

|                               |                                         |
|-------------------------------|-----------------------------------------|
| “Tinsa int is-sighat helwa    | “Wilt thou forget the happy hours       |
| Illi dfinna                   | Which we buried in Love’s sweet bowers, |
| Gewwa l-moħba ta’ min ħabb,   | Heaping over their corpses cold         |
| Ħalli niksu l-iġsma tagħhom,  | Blossoms and leaves, instead of mould?  |
| B’ward u weraq flok bit-trab? | Blossoms which were the joys that fell, |
| Ward il-ferħ li tar fix-xej,  | And leaves, the hopes that yet remain.” |
| Weraq, tama ta’ li ġej.”      |                                         |

L-ewwel haġa li nosservaw hija li Pisani nqeda b’metru differenti minn tal-original, u dan il-metru li uża ta lill-poezija forma li mhix bħal ta’ l-Ingliz. Fil-poezija tiegħu Shelley jinqeda bir-rima li tagħni u tissokta ssebbah il-perijodu muzikali, u jhalliha barra fl-aħħar żewġ versi. Pisani jaqleb kolloxx. Wiehed forsi jista’ jgħid li “ħabb” qed tirima ma’ “trab”, iżda jekk inhu hekk ir-rima hija falza u mqanzha għax iż-żewġ vokali huma differenti: waħda qasira u l-oħra twila. Il-hoss artab tal-“w” fi “sweet bowers” johloq atmosfera sabiħa li ddawwar lin-namrati f’ċertu ħin tal-imħabba tagħhom. Din l-atmosfera li tgħaxxaq tghib mill-poezija fl-ilsien laqqiegħi. Izda f’ “happy hours”, fejn għandna hsejjes vokaliċi rotob, Pisani rnexxielu jsib il-hsejjes korrespondenti tagħhom: “sighat helwa” fejn insibu vokali li jwennsu. L-aktar li ttitlef it-traduzzjoni huma l-konnotazzjonijiet tal-kelmiet. Il-kelma “bower” iġġorr magħha dawn il-konnotazzjonijiet: imħabba, frisk fis-sajf, ħdura u fjuri. “Moħba” ma timplika xejn minn dawn, anzi ġeneralment nassoċjawha ma’ biża’. Il-proċess tal-qlib jista’ kultant jagħmel kostruzzjoni daqsxejn ambigwa. Il-pronom f’ “their corpses” jirreferi għal “happy hours”; iżda fil-binja tas-sentenza fl-ilsien laqqiegħi aktar jaqbel am’ “min ħabb” milli ma’ “sieghat helwa”. Fl-aħħarnett, ninnotaw li għalkemm fil-Malti m’għandniex il-forma qadima li tidher f’ “wilt thou”, il-poeta malti sab mezz biex johroġ l-ekwivalenti ta’ din il-forma billi qaleb l-ordni grammatikali tal-ewwel żewġ kelmiet.

Minn dan kollu naraw li huwa diffiċli hafna li taqleb poeżija f'ilsien ieħor. Izda dan ma jfisserx li l-poeżiji ma jistgħux jinqalbu f'lingwi oħrajn. Imma, intennu dak li għidna għall-proża, mhux kollox jista' jgħaddi fl-ilsien laqqiegħi. Il-poeżija hija prodott uniku tal-poeta, u t-traduttur irid jikkuntenta b'verżjoni qrib għall-original. Nistgħu għalhekk ngħidu bla biża' ta' xejn, li t-traduzzjoni ta' poeżija huwa prodott ġdid -- dan rajnieħ anke fl-eżempju li ħadna -- huwa frott ta' proċess differenti għax iż-żewġ lingwi jvarjaw fl-istruttura tagħhom. U għalhekk it-traduttur irid jew joħloq mill-ġdid jew inkella jagħmel parafrasi tal-original. Hawnhekk inħosshom jidwu kliem Shelley stess meta tkellem fuq "Il-vanità tat-traduzzjoni" u qal: "is-sigra trid terġa' tinbed miż-żerriegħa, inkella ma tħalli l-ebda frott."<sup>23</sup>

#### TMIEM

---

<sup>23</sup> *Language of Fiction*, D. Lodge.